

مشائخ احناف کا تصور تعلیل اور نظریہ مقاصد شریعت: نیازی صاحب کے موقف کا جائزہ

محمد زاہد صدیق مغل*

مشرف بیگ اشرف*

The Concept of Cause (*'Illah*) according to the Ḥanafī Elders and the Theory of Maqāṣid al Shariah: An Assessment of Mr Nyazee's Views

Muhammad Zahid Siddique*

Mushrraf Baig Ashraf*

ABSTRACT: Al-Shāf'ī's theory of qiyās is declared to be comparable with that of Dawūd al Ḥazirī by Mr. Imran Nyazee. To reach to this result, he has benchmarked al-Shāf'ī against al Ghazālī's theory of suitability (munāsabah), moreover he has created an impression that al Ghazālī's theory of suitability was derived from the ideas of al-Dabūsī, a Ḥanafī jurist. This article explains the theory of qiyās expounded by the elders (mashaikh) of the Ḥanafī School to compare it with al-Ghazālī's theory of suitability. We maintain that the Ḥanafī theory of qiyās was inherently a limited theory that sought to, in fact, reject suitability as the criterion for rendering qiyās. Hence, when benchmarked against al Ghazālī's theory of suitability, the very Ḥanafī theory also comes under the same criticism of literalism that Mr. Nyazee launches against al-Shāf'ī. Finally, declaring al-Dabūsī as the key founder of the theory of suitability is exaggerative.

Key Words: qiyās, masālik al 'illah, maqāṣid al shariah, al Shāf'ī, al Ghazālī, al Dabūsī

پروفیسر، سکول آف سوشل سائنسز اینڈ ہیومنٹیٹیز، انسٹی، اسلام آباد۔

استاد کلیہ علوم اسلامیہ، سواں گارڈن، اسلام آباد۔

Professor, School of Social Sciences and Humanities (S3H), NUST
Islamabad. (zahid.siddique@s3h.nust.edu.pk)

Ustād Kuliyyah Ulūm-e-Islāmiyyah, Sowan Garden, Islamabad.
(m.mushrraf@gmail.com)

Summary of the Article

Al-Shafī (d. 204 H) is regarded as the pioneering expounder of the tradition of Islamic Jurisprudence (uṣūl al-fiqh) due to his seminal text *Kitāb al-Risālah fī Uṣūl al-Fiqh*. In the broader context of his bid to demonstrate that the Ḥanafī school had developed its own theory independently and that al-Shāfī's work was related to what he considered only the 'fixed part' of Shariah, Mr. Imran Ahsan Nyazee has ranked al-Shāfī among the literalist scholars like Dawūd al-Zahirī (d. 270 H) who is famous for his denial of the authority of qiyās (i.e., reasoning by analogy). Nyazee maintains that al-Shāfī's theory of qiyās is restricted to *dalālat al-naṣ* and *qiyās al-shabah*, and that his theory does not recognize *qiyās al-'illah* which was the hall mark of the standard theory of qiyās. Using the terminologies introduced by al-Ghazālī (d. 505 H), he goes on to argue that al-Shāfī's theory was only about *tahqīq al-manāt* (examination of the applicability of cause), having no link to *takhrīj al-manāt* (derivation of cause through rational methodology). Finally, the Ḥanafī jurist al-Dabūsī (d. 430 H) is declared by him to be the pioneering figure of the theory of maqāṣid al-shariah.

In our previous studies, we have demonstrated the invalidity of many of these claims made by Mr. Nyazee. This article will examine two further aspects in this regard: (a) the nature and scope of the Ḥanafī theory of qiyās so that it can be compared with al-Ghazālī's theory of munasabah (suitability), (b) the validity of the claim that al-Dabūsī was the founder of maqāṣid theory. For this purpose, we have analyzed the following questions:

- i) Which concept of cause ('illah) and the methods of deriving it are recognized by the elders (mashaikh) of the Ḥanafī School?
- ii) How is the Ḥanafī concept of cause different from that of al Ghazālī's theory of maqāṣid? How do the Ḥanafī notions of the concept of qiyās al-'illah and qiyās al-shabah compare with those of al-Ghazālī?
- iii) Do the elders of the Ḥanafī School, while elaborating their theory of qiyās, recognize *takhrīj al-manāt* explicitly?
- iv) Does al-Shāfī's theory lack the kind of *qiyās al-'illah* recognized by elders of the Ḥanafī school?

Broadly speaking, there had been three views of cause within the discourse of qiyās:

- (a) Tāthīr (effectiveness), which says that an attribute can serve as the basis of extending ruling (ḥukm) beyond the covered cases in the text, provided that it has been recognized as the cause of the respective ruling specifically (not just at some higher level) by some text or through the consensus.
- (b) Munāsabah (suitability), which maintains that an attribute can be the legal cause ('illah) of a ruling as long as it is compatible with its underlying objective, even if it's not recognized as the direct cause of the ruling in some text or some consensus. A hierarchal indirect linkage with the ruling based on suitability

with respect to the objectives of shariah suffices to warrant the validity of such a cause.

- (c) *Tard* (concomitance), which is based on the fact that if a ruling of something switches with the presence and absence of an attribute keeping other factors constant, then this attribute may be the cause of the ruling.

The last two methods are called rational methods of deriving 'illah. Starting from al-Jaṣṣaṣ (d. 370 H) till al-Sarakhsī (d. 483 H), the article shows that the Ḥanafī elders recognized *tathīr* as the only valid method of uncovering 'illah and categorically rejected the remaining two as invalid. This demonstrates that their concept of *qiyās* was restricted to the textual methods of deriving 'illah and that they did not recognize the rational methods. Since the theory of *maqāṣid* presumes the criterion of suitability, it establishes that the Ḥanafī elders cannot be considered the founders of this theory. In fact, one needs to make conjectures not only beyond available evidence but also against them to declare al-Dabūsī the founder of this theory. The article has evaluated several such conjectures offered by Mr. Nyazee to make his case for al-Dabūsī. Interestingly, Nyazee credits al-Dabūsī exactly what al-Dabūsī continued to reject. The eagerness to declare Ḥanafī elders as the forerunners of the *maqāṣidi* theory has led Nyazee to engage even in *talfiq* to fix this theory in Ḥanafī framework. This also explains why Mr. Nyazee laments that even the later Ḥanafī tradition didn't unleash the full power of al-Dabūsī's ideas until now, because Nyazee is largely engaging himself in reinterpreting Ḥanafī tradition where he doesn't find support for his claim that al-Dabūsī was the founder of this theory.

The article concludes that if al-Shāf'ī's theory of *qiyās* is limited on the grounds that it did not recognize al-Ghazālī's theory of *takhrij al-manāṭ*, then the Ḥanafī theory is also no exception in this regard. In fact, one can find more direct evidence from the writings of the Ḥanafī elders to declare it more like a literalist theory.



۱- تعارف

امام شافعی کو اصول فقہ کے مباحث کی تبیین و تدوین میں جو حیثیت حاصل ہے وہ اہل علم سے مخفی نہیں۔ تاہم اصول فقہ میں احناف کی سبقت و انفرادیت دکھانے کے لیے محترم عمران احسن نیازی صاحب نے یہ دکھانے کی شش کی کہ امام شافعی (م ۲۰۴ھ) کا اصولی منہج ظاہری منہج کے نزدیک تھا نیز آپ کا تصور قیاس بھی قریب قریب مشہور منکر قیاس علامہ داؤد ظاہری (م ۲۷۰ھ) کے خیالات سے ہم آہنگ تھا۔ نیازی صاحب کا دعویٰ ہے کہ امام شافعی کے ہاں قیاس علت کا تصور موجود نہیں بلکہ آپ کے ہاں صرف قیاس اولیٰ و شبہ پائے جاتے ہیں نیز امام

غزالی (م ۵۰۵ھ) جسے تخریج مناظرتہ کہتے ہیں، امام شافعی کے ہاں اس کا تصور موجود ہے نہ مثال، خاص طور سے کتاب ”الرسالہ“ میں۔^(۱) چنانچہ پچھلے دو مقالہ جات میں ”اقسام قیاس“،^(۲) نیز ”امام غزالی کے مسالک علت“،^(۳) کی روشنی میں اس مقدمے پر بحث کرتے ہوئے یہ ثابت کیا گیا کہ نیازی صاحب کا یہ مقدمہ حقائق کی رو سے درست نہیں۔ تاہم ان کی اس فکر کے جائزے کی تکمیل کے لیے مشائخ حنفی احناف کے تصور قیاس پر بحث از حد ضروری تھی کیوں کہ نیازی صاحب نے امام شافعی کے بارے میں درج بالا تاثر قائم کرنے کے لیے انہیں امام غزالی کے نظریہ قیاس کے پیمانے پر جانچنے کے ساتھ ساتھ، نہ صرف یہ تاثر دینے کی کوشش کی احناف امام غزالی کے اس پیمانے پر پورا اترتے ہیں بلکہ انہوں نے اپنی حالیہ کتب میں امام جوینی (م ۴۷۸ھ) و غزالی کے نظریہ مناسبت و مصلحت کا اصل بانی بھی حنفی اصولی علامہ دیوسی (م ۴۳۰ھ) کو قرار دیا اور امام جوینی و غزالی کو ان کا خوشہ چیں بتایا۔ چنانچہ ایسے میں یہ جائزہ لینا از بس ضروری ہے کہ مباحث قیاس میں مشائخ احناف کا طریقہ بحث کیا تھا۔ اس مقالے میں ہم امام غزالی کے ہاں مسالک علت پر بحث کے پیش نظر مشائخ احناف کا نظریہ قیاس واضح کریں گے اور ”غزالی و حنفی نظریات“ کا موازنہ کرتے ہوئے یہ دکھانے کی کوشش کریں گے کہ ان دونوں میں کیا جوہری فرق ہے جس کی وجہ سے حنفی نظام کو امام غزالی کے مقاصدی نظام مناسبت کے ساتھ نہیں کھڑا کیا جاسکتا۔ ہم نے یہ سمجھنے کی بھی کوشش کی ہے کہ احناف کے ہاں تخریج مناظرتہ کا تصور نہ صرف مفقود ہے بلکہ ان کے اصول اسے روکنے والے ہیں۔ اس بحث کے بعد خود نیازی صاحب کے پیمانے کے مطابق مشائخ احناف کا تصور قیاس بہت حد تک ظاہری نظام کی مانند بن کر رہ جاتا ہے۔ یہاں سے یہ آخری قابل غور بات سامنے آتی ہے کہ مشائخ احناف جس چیز کو قیاس علت کہتے ہیں، کیا امام شافعی کے ہاں وہ تصور قیاس علت بھی نہیں پایا جاتا؟ نیازی صاحب نے اپنی کتب میں حیرت انگیز طور پر احناف کے تصور قیاس پر خاطر خواہ روشنی نہیں ڈالی اور نہ ہی وہ حنفی نظریہ قیاس کا امام شافعی کے تصور قیاس سے موازنہ کرتے ہیں۔ اس کے برعکس زیادہ تر آپ نے اصولیین شوافع و متکلمین ہی کی اصطلاحات و پیرائے کو

۱- اگرچہ نیازی صاحب یہ تسلیم کرتے ہیں کہ کتاب الام کی مثالوں کو اس طرح پڑھا جاسکتا ہے جیسا کہ بعد والے شافعی فقہانے پڑھا ہے۔ لیکن ان کے مطابق، یہ بعد والوں کی توجیہ ہے، امام غزالی کے اصولی نظام اس کا ساتھ نہیں دیتا۔

۲- ”امام شافعی کے تصور قیاس پر عمران احسن خان نیازی کے نقطہ نظر کا جائزہ: اقسام قیاس کی روشنی میں“، فکر و نظر، ۵۹، (۳)۔

۳- ”امام شافعی کے تصور قیاس پر نیازی صاحب کا نقد: امام غزالی کے ہاں مسالک علت کی روشنی میں“، العلوم جرنل آف اسلامک سٹڈیز (بھیرہ) میں عنقریب شائع ہو گا۔

اختیار کرتے ہوئے قیاس پر بحث کی ہے، یہاں تک کہ اصول فقہ پر اپنی کتاب میں مسالک علت پر بھی انہوں نے شافعی منہج کی پیروی کی ہے اور بسا اوقات اس کاوش میں وہ شافعی موقف کو بیان کرنے میں خلط مبحث نیز غلطی کے مرتکب بھی ہوتے ہیں۔ اتنا ہی نہیں، بلکہ حنفی نظریہ قیاس کے واقفین اس امر کو با آسانی محسوس کر سکتے ہیں کہ مقاصد شریعت کو مشائخ احناف کے نظام میں بٹھانے کی کوشش کرتے ہوئے وہ کسی حد تک تلفیق کے مرتکب ہوئے ہیں۔ اس مقالے کی تفصیلات سے اس امر کو سمجھنا آسان ہو جائے گا۔

مقالے کے سوالات

اس مقالے میں درج ذیل سوالات پر بحث کی جائے گی:

۱. احناف کا تصور علت اور مناجح علت کیا ہیں؟
 ۲. احناف کے تصور علت اور امام غزالی کے تصور علت میں کیا تعلق ہے؟ نیز قیاس علت و شبہ کے حنفی و غزالی تصور میں کیا فرق ہے؟
 ۳. کیا مشائخ احناف تخریج مناط کے قائل تھے؟ کیا امام غزالی نے مقاصد شریعت کی بحث علامہ دبوسی سے اخذ کی؟
 ۴. کیا امام شافعی کے ہاں احناف کے تصور علت والا قیاس موجود نہیں؟
- اس مقالے میں ہم امام غزالی کی مسالک علت کی تفصیلات کا اعادہ نہیں کریں گے کیوں کہ وہ الگ مقالے میں شرح و بسط کے ساتھ بیان ہو چکیں۔ اس کا خلاصہ البتہ مفید ہو گا ج و آپ کی کتاب ”شفاء الغلیل“ سے ماخوذ ہے۔ امام صاحب مسالک علت کو پانچ اقسام میں تقسیم کرتے ہیں:
۱. صریح نص: جیسے ”کی“ ”من اجل ذلک“ جیسے الفاظ سے علت کا علم ہونا۔
 ۲. نصوص میں مذکور ایما و تنبیہ: جیسے کلام کے ربط میں لفظ ”ف“ سے علت اخذ کرنا، ”اف“ سے مارنے کی ممانعت۔
 ۳. اجماع: قائلین قیاس کا کسی وصف کے علت ہونے پر اجماع ہونا۔
 ۴. مناسبت: کسی وصف کا حکم کے ساتھ مقاصدی تعلق میں مربوط ہونا اگرچہ وہ معین طور پر حکم کے ساتھ منصوص نہ ہو، جیسے ممانعت خمر کے لیے نشہ آوری کا وصف۔
 ۵. شبہ و طرد: جس وصف کے وجود و عدم سے حکم وجود و عدم لازم آئے۔

اول الذکر تین کو منصوص جب کہ آخری دو کو استنباطی طرق علت یا تخریج مناظر بھی کہا جاتا ہے۔ امام صاحب واضح کرتے ہیں کہ کسی وصف کے علت ہونے کا تحقق دو طرح ہوتا ہے: معین نص سے یا اجماعاً کسی وصف کو علت قرار دیا جانا اور یا مقاصدی لڑی میں حکم اور وصف کے مابین مناسبت کی بنا پر علت کا تعین کرنا۔ اس دوسرے طریقے کے ذریعے معلوم شدہ علت کا تحقق عین اس وصف کی بنیاد پر نہیں ہوتا جو نص میں کسی حکم کے لیے مذکور ہو، بلکہ اس کا تحقق شریعت کے احکام کی علتوں کو مجموعی طور پر دیکھ کر ہوتا ہے (اس طریقے سے معلوم شدہ علت کو آپ ”جنس وصف“ کہتے ہیں)۔ پس اس اعتبار سے علت و حکم کے مابین تاثیر کے چار امکانی تعلقات بنتے ہیں:

- ۱- عین تا عین
- ۲- عین تا جنس
- ۳- جنس تا عین اور
- ۴- جنس تا جنس۔

اس بنیاد پر آپ قیاس کو موثر، مناسب ملائم اور مناسب غریب میں تقسیم کرتے ہیں۔ آپ واضح فرماتے ہیں کہ ”عین تا عین“ کے سوا قیاس کی تمام صورتوں میں کسی نہ طور پر مقاصد و حکمت کا لحاظ رکھنا پڑتا ہے اور آپ نے یہ تمام بحث حنفی اصولی علامہ دبوسی کی جانب سے شوافع کے نظریہ ”خالسہ“ کی تردید کے جواب میں لکھی۔ آپ یہ بھی واضح کرتے ہیں کہ قیاس کی جس صورت کو ”شبه“ کہا جاتا ہے، اسے ہر گروہ کسی نہ کسی صورت قبول کرتا ہے۔ اس خلاصے کے بعد اب ہم حنفی نظریہ قیاس بیان کرتے ہیں۔

۲- احناف کا مسلک ”تاثیر“ اور قیاس

قیاس کی حجیت ثابت کرنے کے بعد یہ سوال پیدا ہوتا ہے کہ کسی خاص حکم کی بابت یہ کس طرح معلوم ہو کہ وہ معلول بھی ہے یا نہیں، کیوں کہ بعض احکام غیر معلول اور خلاف قیاس بھی واقع ہوئے ہیں؟ اسی طرح ایک حکم میں کئی اوصاف کار فرما نظر آتے ہیں، ایسے میں کسی خاص وصف کو علت کس بنیاد پر بنایا جائے؟ اس دوسرے سوال کے حوالے سے شوافع و احناف متفق ہیں کہ وصف کو دلیل سے ثابت کرنا از بس ضروری ہے اور شوافع مسالک علت کے تحت اسی حوالے سے گفتگو کرتے ہیں۔

تاہم پہلے سوال سے متعلق مشائخ احناف (امام دبوسی، امام سرخسی و بزدوی بجز علامہ جصاص و کرنی) اپنا موقف شوافع سے کچھ الگ بیان کرتے ہیں۔ مشائخ احناف کے مطابق شوافع کا نقطہ نظر اس بارے میں یہ ہے کہ ان

کے ہاں بس مسالک علت سے وصف کا تعین ضروری ہے، کسی حکم کو الگ سے معلول ثابت کرنا ان کے ہاں ضروری نہیں۔ البتہ حنفی مشائخ کے نزدیک ہر حکم کے حوالے سے یہ ثابت کرنا بھی ضروری ہے کہ وہ معلل^(۳) ہے۔^(۵) تاہم اس اصول کے مفہوم پر احناف کے ہاں اختلاف ہوا، یعنی اگر کسی خاص حکم کا معلل ہونا ثابت نہ ہو تو کیا اس کا مطلب یہ ہے کہ اس سے اخذ کردہ قیاسی حکم پر عمل کرنا جائز ہی نہیں یا مطلب یہ ہے کہ عمل تو جائز ہے مگر واجب نہیں^(۶) جہاں تک امام جصاص کا تعلق ہے، ان کے مطابق وہ خود اور ان کے استاد امام کرخی (م ۳۴۰ھ) کا موقف وہی ہے جو امام شافعیؒ کا موقف ہے اور ان کی دلیل بھی بعینہ وہی ہے جو شافعیہ پیش کرتے ہیں۔ علامہ جصاص نے اپنے استاد کی بات مزید واضح کرتے ہوئے بتایا کہ جب کوئی نیا معاملہ پیش آجائے تو جو اصول (منصوص احکام) موجود ہیں ان پر فقیہ انہیں پیش کرے الا یہ کہ کسی اصل کی بابت دلیل قائم ہو جائے کہ وہ خلاف قیاس ہے۔ یعنی معاملہ یوں نہیں کہ جب تک کسی اصل کے موافق قیاس ہونے پر مستقل دلیل قائم نہ ہو اس پر قیاس نہیں کیا جاسکتا، اور آپ نے اسے ہی احناف کی رائے قرار دیا۔^(۷) البتہ اس کے باوجود علامہ جصاص نے اس حوالے سے باقاعدہ باب باندھا ہے کہ کسی اصل کا قابل قیاس ہونا کیسے معلوم ہوتا ہے۔ چنانچہ مسالک علت کے تحت احناف عام طور سے دو چیزوں کا تذکرہ کرتے ہیں:

- ۱- کسی اصل کے قابل قیاس ہونے کی معرفت کے طریقے نیز
- ۲- کسی معین وصف کے علت ہونے کی معرفت کے طریقے۔

اصل کے قابل قیاس ہونے کی معرفت کے طریقے

اس کے تحت علامہ جصاص چار طریقے رقم فرماتے ہیں:

- ۴- البتہ منصوص علت میں یہ دونوں امور ایک ہی مرحلے میں حاصل ہو جاتے ہیں۔ تاہم یہ مخصوص حالات میں ہے، ورنہ دونوں مراحل طے کرنا احناف کے ہاں ضروری ہے۔
- ۵- ابو یزید الدبوسی، تقویم الأدلة (بیروت: دار المعرفۃ، ۲۰۰۱ء)، ۳۰۱: ابو بکر السرخسی، أصول السرخسی (بیروت: دار المعرفۃ، س ن)، ۲: ۱۴۳ - ۱۴۸؛ فخر الاسلام البزدوی، أصول البزدوی (مدینہ: دار السراج، ۲۰۱۶ء)، ۵۶۵۔
- ۶- محمد امین بن عمر بن عابدین الثامی، نسیات الأسحار (کراچی: إدارة القرآن والعلوم الإسلامية، ۱۴۱۸ھ)، ۲۱۴۔
- ۷- ابو بکر جصاص الرازی، الفصول فی الأصول (کویت: الوزارة الكويتية، ۱۹۹۴ء)، ۴: ۱۲۸ - ۱۲۹۔

۱- اہل قیاس کا اتفاق

اس اصول کے پس پشت یہ تصور کار فرما ہے کہ جو اہل علم قیاس کو تسلیم نہیں کرتے، وہ مجتہد نہیں اور ان کا اختلاف اجماع کو نہیں روکتا۔ اس کی مثال آپ ”مسئلہ ربا“ سے دیئے ہیں کہ تمام اہل قیاس کے ہاں ربا کا حکم معلول ہے، اگرچہ اس میں اختلاف ہو کہ کس وصف کو علت گردانا جائے۔

۲- توقیف

اس سے مقصود نص ہی میں کسی حکم کی علت کا صاف الفاظ میں تذکرہ ہونا ہے (اگرچہ اس طریق سے صرف یہ معلوم نہیں ہوتا کہ منصوص اصول قابل قیاس ہے بلکہ اس کی علت بھی معلوم ہو جاتی ہے)۔ اس کی مثال لفظ ”کی“ جیسے الفاظ کا آنا ہے مثلاً ﴿كَيْ لَا يَكُونَ دُولَةً بَيْنَ الْأَغْنِيَاءِ مِنْكُمْ ط﴾^(۸)۔

۳- فحوی النص

فحوی لغت میں مفہوم^(۹) کو کہتے ہیں اور دلالت کے باب میں یہ نص یا لفظ کے مقابل استعمال ہوتا ہے۔ وہ بات جو اگرچہ نص سے سمجھی جائے لیکن کوئی معین لفظ اس پر دلالت نہ کرے، وہ فحوی میں داخل ہے۔ یہی وجہ ہے کہ اسے دلالت النص کے لیے بھی استعمال کیا جاتا ہے۔ علامہ عکبری حنبلی (م ۴۲۸ھ) کے مطابق فحوی سے مراد منطوق مذکور کے ذریعے اس چیز پر تشبیہ کرنا ہے جو لفظ میں مذکور نہیں۔^(۱۰) علامہ رجب ابن حاجب (م ۶۳۶ھ) اسے اولی و مساوی معنی کے لیے استعمال کرتے ہیں جب کہ علامہ سبکی (م ۷۷۱ھ) صرف اولی معنی کے لیے (مساوی معنی کے لیے وہ ”لحن الخطاب“ کی اصطلاح لاتے ہیں)، ان دونوں کے نزدیک یہ دلالت ”مفہوم“ کی اقسام ہیں نہ کہ ”منطوق“ کی۔^(۱۱) علامہ جصاص اسے ”نص“ یا ”توقیف“ کے مقابل لاتے ہیں جس کی ایک مثال آپ کے

۸- القرآن، ۵۹: ۷۰۔

۹- ابو عبد اللہ بدر الدین الزرکشی، البحر المحيط في أصول الفقه (دار الکتبی، ۱۹۹۳ء)، ۵: ۱۲۳۔

۱۰- ابو علی الحسن بن شہاب بن الحسن العکبری الحنبلی، رسالة العکبري في أصول الفقه (کویت: وقفیة لطائف لنشر

الکتب و الرسائل العلمیة، ۲۰۱۷ء)، ۵۷۔

۱۱- ابو النصر تاج الدین عبد الوہاب بن علی بن عبد الکاظم السبکی، رفع الحاجب عن مختصر ابن الحاجب، ت: شیخ علی محمد

معوذ، شیخ عادل احمد عبدالموجود (بیروت: عالم الکتب، ۱۹۹۹ء)، ۳: ۳۹۱-۳۹۶۔

ہاں گھی میں چوہے کے گر جانے کی ہے کہ حدیث کے مطابق اگر ٹھوس گھی میں چوہا گر جائے تو اس کے ارد گرد کے حصے کو کھریج کر باقی استعمال کرنا روا ہے۔ اس سے علامہ جصاص یہ استدلال فرماتے ہیں کہ یہاں حکم معلول ہے کہ کسی وصف کے آنے جانے سے حکم پر ”اثر“ پڑ رہا ہے اور یہ فحوی النص ہے۔^(۱۲) اسی طرح آپ ربا کی علت کو بھی فحوی النص کہتے ہیں^(۱۳) اور امام سرخسی رحمۃ اللہ علیہ بھی یہی فرماتے ہیں۔^(۱۴)

۴۔ استدلال

قابل قیاس ہونے پر مختلف احکام شرع یا اصول کے باہمی موازنے سے بھی استدلال کیا جاتا ہے۔ مثلاً پیشاب کرنے سے وضو ٹوٹتا ہے، لیکن جسم سے پسینہ نکلنے یا آنکھ کے اشکبار ہونے سے نہیں ٹوٹتا جب کہ دونوں ہی حالتوں میں جسم سے کچھ نکل رہا ہے۔ چنانچہ نواقض وضو کے اصول کا تجزیہ بتاتا ہے کہ دونوں حالتوں میں کوئی وصف ہے جس سے حکم وابستہ ہے اور اس کا لحاظ کرنا واجب ہے۔ بلاشبہ یہ استدلال دراصل اجماعی یا منصوص احکام پر کھڑا ہوتا ہے، یعنی جنہیں ”اصول“ کہا گیا ہے وہ ایسے احکام ہیں جو منصوص ہیں یا ان پر سب کا اتفاق ہے۔ اس کے بعد ان کے باہمی تقابلیں سے مجتہد شرعی تاثیر بھانپ لیتا ہے۔^(۱۵)

وصف علت کی صحت و ترجیح جانچنے کے طریقے

درج بالا طرق سے معلوم شدہ اوصاف میں سے کسے ترجیح حاصل ہوگی، اس حوالے سے امام صاحب درج ذیل کا ذکر کرتے ہیں۔

ایک کے علاوہ باقی علتوں کا فساد ظاہر کرنا

علت کی تعیین کا ایک طریقہ یہ بھی ہے کہ اہل قیاس کا کسی حکم کی علت کے حوالے سے اختلاف ہو اور مجتہد ایک کے علاوہ سب کا فساد واضح کر دے، پھر جو وصف بچے وہ علت ہے۔ یہ دراصل ایک سلبی نوعیت کا طریقہ

۱۲۔ احمد بن علی الرازی الجصاص، الفصول فی الأصول، ت: عییل جاسم النشمی (الکویت: وزارة الأوقاف والشئون

الإسلامیة، ۱۹۹۲ء)، ۲: ۱۶۲۔

۱۳۔ الجصاص، نفس مصدر، ۲: ۱۵۱۔

۱۴۔ السرخسی، أصول السرخسی، ۲: ۱۴۹۔

۱۵۔ الجصاص، مصدر سابق، ۲: ۱۵۱-۱۵۲۔

ہے جس میں وصف معتبر کو ثابت کرنے کے بجائے نامعتبر کا فساد ظاہر کیا جاتا ہے۔ نیز یہ طریقہ اجماع و اتفاق سے جنم لیتا ہے کہ اس کی ساخت میں یہ مفروضہ کار فرما ہے کہ مجتہدین کے اختلاف کے نتیجے میں جو مختلف اقوال سامنے آئے، علت اس سے باہر نہیں ہو سکتی۔ یہ طریقہ ”سبر و تقسیم“ کہلاتا ہے۔

وصف کی متعلقہ باب میں تاثیر

حکم کی علت میں اختلاف کی صورت میں جس وصف کی تاثیر متعلقہ باب میں بالاتفاق ثابت ہو، اسے غیر موثر و وصف پر ترجیح ہوگی۔ مثلاً ربا کی باب میں اس کی علت کے حوالے سے اختلاف ہو۔ چنانچہ غور کرنے سے معلوم ہوا کہ بیع کے درست یا فاسد ہونے میں نہ خوراک ہونے کا کوئی عمل دخل ہے نہ قابل ذخیرہ اندوز خوراک ہونے کا۔ البتہ کیل و جنس کے ساتھ بیع کی درستی و فساد کا تعلق ہے کہ سب کے مطابق جب تک ربوی چیزوں میں برابری نہ ہو تو بیع درست نہیں۔ لہذا جس سے برابری ثابت ہوتی ہے، یعنی کیل و جنس، اس کی تاثیر اتفاقی طور سے موجود ہوئی اور اسے علت بنانا بہتر ہوا۔ اسی طرح لڑکی کی نکاح کی ولایت کے حوالے سے صغر کی تاثیر ولایت میں بالاتفاق ثابت ہے کہ بچے کی مالی ولایت باپ کو حاصل ہوتی ہے۔ لیکن ولایت کے باب میں کسی اتفاقی جگہ پر دو شیزگی کی تاثیر ثابت نہیں۔ اس لیے صغر کو علت بنانا دو شیزگی کے مقابلے میں زیادہ مناسب ہے۔^(۱۶)

البتہ علامہ جصاص اپنے استاد علامہ کرنی کے حوالے سے کہتے ہیں کہ محض ”دوران“ سے کسی علت کا تعین نہیں ہوتا کہ ایک وصف کے آنے سے حکم آئے اور جانے سے جائے کیوں کہ اس اصول سے ہر وصف کا علت ہونا، بلکہ ایسے وصف کا علت ہونا بھی ثابت کیا جاسکتا ہے جو بالاتفاق علت نہیں۔^(۱۷)

امام جصاص کے بعد امام سرخسی (م ۴۸۳ھ) کے ہاں مسالک علت پر مختصر کلام موجود ہے۔^(۱۸) آپ مسالک علت کو چار میں تقسیم کرتے ہیں:

۱- نص، اس کی مثال آپ لَا يَكُونُ دَوْلَةً بَيْنَ الْأَعْيَانِ مِنْكُمْ دیتے ہیں جہاں صریح الفاظ علت کا پتہ دیتے ہیں۔

۱۶- الجصاص، مصدر سابق، ۴: ۱۶۱-۱۶۲۔

۱۷- الجصاص، مصدر سابق، ۴: ۱۶۰۔ البتہ اوپر استدلالی تاثیر کے اثبات میں بھی بظاہر یہی دوران استعمال ہوا ہے لیکن اس میں اور اس میں فرق ہے جس پر علامہ جصاص رحمہ اللہ تعالیٰ نے تفصیل سے روشنی ڈالی ہے۔ الجصاص، مصدر سابق، ۴: ۱۶۳۔

۱۸- السرخسی، مصدر سابق، ۲: ۱۴۹۔

۲- فوی النص، اس کی مثال گھی میں گرے ہوئے چوہے کی ہے۔ آپ ربا کی علت کو بھی اسی کے تحت لاتے ہیں۔^(۱۹)

۳- استدلال، جیسے شارع نے استخاضہ کے خون کو ”انہا دم عرق“ (یہ رگ کا خون ہے) کہہ کر نجاست کا سبب قرار دیا۔

۴- قائلین قیاس کا اجماع، اس کی تفصیل اوپر گزر گئی۔

مسائلک علت کی بحث میں درج بالا مشائخ احناف استدلال کا واضح مفہوم متعین نہیں کرتے، امام جصاص ”دم عرق“ کی جس مثال کو منصوص مسلک کے تحت رکھ رہے ہیں، امام سرخسی اسے استدلال کے تحت رکھ رہے ہیں۔ اس حوالے سے قدرے بہتر وضاحت سمرقندی روایت کے احناف کے ہاں ملتی ہے جیسا کہ آگے تذکرہ آ رہا ہے۔ تاہم یہاں یہ بات نہایت اہم ہے کہ استنباطی مسائلک میں ان مشائخ احناف کے ہاں مسلک مناسبت کا کوئی ذکر نہیں ملتا جو امام غزالی کے ہاں تخریج مناط کا ایک ستون ہے نیز جو قیاس علت و شبہ کے مابین مقاصدی لڑی کے طرز پر فرق کی بنیاد ہے۔ مشائخ احناف کے ہاں مقاصد کو الگ سے مسلک علت بنانے کا تصور نہیں ملتا، اس کی مزید وضاحت ان کے ہاں قابل قبول اوصاف و تصور علت سے بھی ہوتی ہے۔

علت کے اوصاف

مشائخ احناف کے نزدیک قیاس کے عمل سے جو وصف علت بن کر سامنے آتا ہے وہ درج ذیل میں سے

کچھ بھی ہو سکتا ہے:

۱. ذاتی یا لازمی اور غیر لازم یا عارضی وصف۔^(۲۰)

۲. ایک یا متعدد اوصاف۔^(۲۱)

۳. حکم کے ذریعے تعلیل کرنا۔^(۲۲)

۱۹- تاہم علامہ جصاص کے نزدیک ربا کی مثال مسلک استدلال کے تحت ہے: الجصاص، مصدر سابق، ۴: ۹۹۔

۲۰- الجصاص، مصدر سابق، ۴: ۱۳۷؛ الدبوسی، تقویم، ۲۹۲؛ السرخسی، مصدر سابق، ۲: ۱۷۴؛ البزدوی، أصول، ۵۸۷۔

۲۱- الجصاص، مصدر سابق، ۴: ۱۳۷؛ الدبوسی، مصدر سابق، ۲۹۲؛ السرخسی، مصدر سابق، ۲: ۱۷۵ - ۱۷۶؛ البزدوی، مصدر سابق، ۵۸۷۔

۲۲- الجصاص، مصدر سابق، ۴: ۱۳۷؛ الدبوسی، مصدر سابق، ۲۹۲؛ السرخسی، مصدر سابق، ۲: ۱۷۵ - ۱۷۶؛ البزدوی،

وصف کبھی منصوص ہوتا ہے اور کبھی غیر منصوص۔^(۲۳) غیر منصوص وصف سے مشائخ احناف کی مراد فوی النص یا اقتضاء النص کے قبیل کے امور ہیں، اسے ان کی پیش کردہ مثالوں سے سمجھا جاسکتا ہے۔ علامہ سرخسی بیع سلم، نکاح وغیرہ سے متعلق ان مثالوں کو بیان کر کے کہتے ہیں کہ اللہ کے نبی ﷺ نے بھگوڑے غلام کو بیچنے سے منع فرمایا ہے اور اس کی علت یہ ہے کہ بائع بیع (یعنی غلام) مشتری کے حوالے کرنے پر قادر نہیں۔ یہاں اس علت میں ”بائع“ کا تذکرہ ہے لیکن نص میں اس کا تذکرہ نہیں۔ چوں کہ بیع بائع کے بغیر ناقابل تصور ہے، اس لیے غیر منصوص ہوتے ہوئے منصوص ہی کی مانند ہے۔^(۲۴)

حنفی مشائخ کے نزدیک وصف علت کی درج ذیل کیفیات جائز نہیں:

۴. تمام اوصاف میں سے ہر وصف کو علت بنا لینا^(۲۵) کیوں کہ ایک تو ایسی صورت میں تضاد آسکتا ہے نیز یہ کہ شرعی علت کا۔ مطلب کسی وصف کا کسی حکم کے لیے نشانی مقرر ہونا ہے^(۲۶) اور علت کے ذریعے حکم شرعی معلوم کیا جاتا ہے، لہذا ضروری ہے کہ علت سے بننے والا وصف (یا نشانی) نص سے ماخوذ ہو۔^(۲۷)
۵. طرد کے اصول پر کسی وصف کو علت بنانا۔^(۲۸)
۶. علت کا غیر متعدی ہونا۔^(۲۹)

مصدر سابق، ۵۸۷۔

۲۳۔ الجصاص، مصدر سابق، ۴: ۱۴۷؛ الدبوسی، مصدر سابق، ۲۹۲؛ السرخسی، مصدر سابق، ۲: ۱۷۵؛ البزدوی، مصدر سابق،

۵۸۸۔

۲۴۔ السرخسی، مصدر سابق، ۲: ۱۷۵۔

۲۵۔ الجصاص، مصدر سابق، ۴: ۱۳۷-۱۳۸؛ السرخسی، مصدر سابق، ۲: ۱۷۵۔

۲۶۔ الجصاص، مصدر سابق، ۴: ۱۳۸۔

۲۷۔ الجصاص، مصدر سابق، ۴: ۱۳۹۔

۲۸۔ الجصاص، مصدر سابق، ۴: ۱۶۰؛ الدبوسی، مصدر سابق، ۳۰۴؛ السرخسی، مصدر سابق، ۲: ۱۷۶؛ البزدوی، مصدر سابق،

۵۸۹۔

۲۹۔ الجصاص، مصدر سابق، ۴: ۱۴۱-۱۴۳؛ الدبوسی، مصدر سابق، ۲۹۲؛ السرخسی، مصدر سابق، ۲: ۱۷۴؛ البزدوی، مصدر

سابق، ۵۸۷۔

وصف علت پر مشائخ احناف کے درج بالا طریقہ بحث سے واضح ہے کہ ان کے نزدیک اصل سے متعلق ہر قسم کا وصف علت بننے کی صلاحیت رکھتا ہے، اس میں مناسبت و مقصدیت کے پہلو کی رعایت کا کوئی ذکر موجود نہیں جس سے یہ واضح ہوتا ہے کہ ان کے نزدیک قیاس علت کا پیمانہ وہ نہیں جو امام غزالی مقرر فرماتے ہیں۔ اتنا ہی نہیں بلکہ علامہ جصاص غیر متعدی علت کے امکان کی نفی کرتے ہوئے تعلیل بذریعہ مصلحت و غایت کی باقاعدہ نفی کرتے ہیں۔^(۳۰) سوال پیدا ہوتا ہے کہ احناف کے نزدیک قیاس علت و شبہ میں فرق کی بنیاد کیا ہے؟ اس کے لیے ان کے نظریہ تاثیر پر گفتگو ضروری ہے جو اصل بحث ہے۔

تاثیر کا مفہوم

جیسا کہ اوپر گزرا کہ امام جصاص کے نزدیک مختلف اوصاف میں سے اسے علت بنانا بہتر ہے جو متعلقہ احکام کے ساتھ متعلق ہو اور اصول یعنی احکام میں اس کی تاثیر ثابت ہو۔^(۳۱) تاہم احکام کے ساتھ اس تعلق سے کیا مراد ہے نیز اس کا پیمانہ کیا ہے، امام جصاص اس بارے میں کوئی صراحت نہیں فرماتے اور نہ ہی آپ تاثیر کی کوئی واضح تعریف مقرر فرماتے ہیں۔ البتہ اس تصور کو سمجھانے کے لیے آپ چند مثالیں پیش کرتے ہیں جیسا کہ اوپر گزریں۔ مگر ان مثالوں میں نہ تصور تاثیر کی تعریف ملتی ہے اور نہ عین و جنس کی سطح پر تاثیر کے مابین فرق کا کوئی تصور کیوں کہ یہ مثالیں عین کی سطح پر کسی وصف کی رعایت سے عبارت ہیں نیز آپ کے ہاں استنباطی مسلک علت کا وہ تصور موجود نہیں جسے امام غزالی "مناسبت" و "تخریج مناظا کہتے ہیں۔ امام جصاص تاثیر کا جو تصور پیش کرتے ہیں، اس سے زیادہ سے زیادہ "عین تا جنس" قیاس کی صورت گری کی جاسکتی ہے۔^(۳۲)

امام جصاص کے بعد امام دبوسی نے نظریہ تاثیر پر جو بحث کی وہ اس لحاظ سے اہمیت کی حامل ہے کہ آپ اس کی بنیاد پر علمائے شوافع کے تصور اخالہ کو رد کرتے ہیں۔ آپ کے ہاں نظریہ تاثیر کی بحث میں یہ اضافی خصوصیت دکھائی دیتی ہے کہ آپ وصف علت کی صحت جانچنے کے لیے اسے گواہ کی شہادت کے ساتھ تشبیہ دیتے

۳۰۔ الجصاص، مصدر سابق، ۴: ۱۴۱ - ۱۴۲۔

۳۱۔ الجصاص، مصدر سابق، ۴: ۱۵۹۔

۳۲۔ عین تا جنس اور اس قبیل کے دیگر تصورات کی وضاحت کے لیے ملاحظہ کیجئے: "امام شافعی کے تصور قیاس پر نیازی صاحب کے موقف کا جائزہ: امام غزالی کے ہاں مسالک علت کی روشنی میں"۔

ہوئے علت کی صحت کے دو معیارات قائم کرتے ہیں۔^(۳۳) آپ کہتے ہیں کہ علت دراصل اس بات کی شہادت ہے کہ ایک فرع جو منصوص نہیں وہ بھی حکم اللہ سے متعلق ہے۔ گواہ کی گواہی دو امور سے مشروط ہوتی ہے، ایک گواہ کی صلاحیت (جیسے آزاد، مرد یا بالغ وغیرہ ہونا)، اور دوسرا عدالت (یعنی نیک ہونا یا بدکار نہ ہونا وغیرہ)۔ امام دبوسی طرد اور اخالہ (جسے امام غزالی مناسبت کہتے ہیں) کے قائلین کی تردید کے لیے مستقل باب میں بحث کرتے ہوئے یہ بتاتے ہیں کہ اخالہ دل میں پیدا ہونے والا نرا خیال ہے جو کسی دوسرے کے حق میں دلیل نہیں بن سکتا بلکہ یہ الہام کے قبیل سے ہے۔ اس کے بعد آپ واضح کرتے ہیں کہ وصف علت کیسا ہونا چاہئے۔ آپ وصف علت کی صلاحیت کو ”ملائمت“ جب کہ اس کی عدالت کو تاثیر کہتے ہیں۔ وصف علت کی ملائمت سے مراد شرعی احکام سے متعلق اسلاف سے منقول علتوں کے موافق وصف کو علت بنانا ہے، جب کہ اس کی عدالت سے مراد اس کی تاثیر ہے، یعنی وہ متعلقہ حکم کے لیے موثر ہو۔^(۳۴) آپ کہتے ہیں کہ جو علت سلف سے منقول علتوں کے موافق نہ ہو وہ لائق التفات نہیں۔ ملائمت سے آپ یہی مراد لیتے ہیں اور علت کے قابل قبول ہونے کے لیے اسے شرط گردانتے ہیں۔ ملائمت کے اس لفظ کو امام دبوسی اہل طرد کی تردید میں لاتے ہیں اور ان کی بیان کردہ نری منطقی علتوں پر یہ تنقید کرتے ہیں کہ ایسی علتیں چون کہ اسلاف سے منقول نہیں لہذا یہ لائق التفات نہیں۔ اس کے بعد آپ کہتے ہیں کہ صرف ملائمت (یعنی صلاح الوصف) سے کوئی وصف علت نہیں بن جاتا بلکہ اس وصف کی عدالت ثابت ہونا بھی ضروری ہے۔ امام جصاص کی طرح آپ بھی کہتے ہیں کہ کسی وصف کا حکم کے ساتھ صرف وجودی تعلق پایا جانا (یعنی ”طرد“) ہی اس کے علت ہونے کے لیے کافی نہیں بلکہ شرع سے اس کی تاثیر بھی ثابت ہونا ضروری ہے اور یہی پہلو نرے طرد کو تاثیر سے الگ کرتا ہے۔^(۳۵)

امام دبوسی کے تصور تاثیر کی اس تشریح میں چند طرح کے ابہامات محسوس ہوتے ہیں۔ پہلا یہ کہ آپ تاثیر کی محض لغوی تعریف کرتے ہوئے اسے اثر پذیری سے عبارت قرار دے دیتے ہیں، لیکن اصطلاحی و علمی تناظر میں یہ واضح نہیں کرتے کہ ”اثر“ یا ”تاثیر“ کے ثبوت کا پیمانہ کیا ہے۔ دوسرا ابہام یہ ہے کہ جب آپ ملائمت سے سلف سے منقول علتوں کے موافق اوصاف کو علت بنانا مراد لیتے ہیں تو اس سے بعینہ آپ کی کیا مراد ہے؟ کیا

۳۳۔ الدبوسی، مصدر سابق، ۳۰۰۔

۳۴۔ الدبوسی، مصدر سابق، ۳۰۴۔

۳۵۔ الدبوسی، مصدر سابق، ۳۰۷-۳۰۸۔

اس کا مطلب یہ ہے کہ علت صرف ایسا ہی وصف بن سکتا ہے جو پہلے سے منقول ہو؟ اگر یہی مراد ہے تو پھر آپ کے نظریہ قیاس کی رو سے کسی نئے استنباط کا کوئی امکان موجود نہیں بلکہ مجتہد کا کام صرف یہ ہے کہ پہلے سے معلوم علتوں کو لاگو کرتے ہوئے تحقیق مناظر کا اجتہاد کرے اور یا پھر ایک علت کو دوسری پر ترجیح دے۔ یا اس سے مراد یہ ہے کہ احکام کے لیے ایسے اوصاف کو علت مقرر کیا جائے جو اسلاف سے منقول علتوں کے موافق ہوں؟^(۳۶) یہاں یہ بات بھی نوٹ کیجئے کہ امام دبوسی ملائمت کو اس مفہوم سے مختلف معنی میں مراد لے رہے ہیں جو امام غزالی مسلک مناسبت میں اس سے مراد لیتے ہیں جن کے ہاں اس کی مراد جنس کی سطح پر ”بطریق موافقت احکام“ کسی وصف کا حکم شرع کے لیے موثر ہونا ہے۔ اس کی تائید اس سے بھی ہوتی ہے کہ اصول بزدوی کے مشہور شارح علامہ بخاری (م ۷۳۰ھ) فرماتے ہیں کہ علت کے لیے ”ملائمت“ بالاتفاق احناف و شوافع کے ہاں شرط ہے۔ اس کے بعد شوافع کے ہاں مناسبت و اخالہ کافی ہے جب کہ احناف تاثیر کو بھی ضروری گردانتے ہیں۔^(۳۷) اس تفصیل سے واضح ہے کہ وہ ملائمت کو مناسبت و اخالہ سے الگ کر رہے ہیں جب کہ شوافع کے ہاں ملائمت مناسبت ہی کا ایک فرد ہے۔ تیسرا ابہام یہ سامنے آتا ہے کہ تاثیر سے امام دبوسی کی مراد کسی وصف کی عین کی سطح پر تاثیر ہے یا جنس کی سطح بھی اس میں شامل ہے؟ پھر اگر یہ جنس کی سطح پر تاثیر کو بھی شامل ہے تو کیا یہ تصور ملائمت تک محدود ہے یا غریب و مرسل پر بھی مشتمل ہے؟ امام دبوسی کے ہاں ان سوالات کا جواب نہیں ملتا جس کی وجہ ان کے ہاں وصف کی عین و جنس کی سطح پر تاثیر کا واضح تصور نہ ہونا ہے، لامحالہ قاری کو ما بعد غزالی علمائے احناف کی تحریروں کی طرف رجوع کرنا پڑتا ہے۔ اگر یہ تشریحات موجود نہ ہوں یا انہیں نظر انداز کر دیا جائے، تو جس طرح نیازی صاحب امام شافعی کے کلام کی تشریح کرتے ہوئے ان کے تصور قیاس کو محدود دکھا کر انہیں حریت پسند ثابت کرتے ہیں، اسی طرح مشائخ احناف کو بھی ظاہری دکھایا جاسکتا ہے۔ یہیں سے ہم چوتھے ابہام کی طرف آجاتے ہیں اور وہ حکم کی جانب میں عین و جنس کی سطح کا اعتبار ہے۔ مشائخ احناف جیسے کہ امام دبوسی و سرخسی وغیرہ ایک طرف اخالہ و طرد کا انکار بھی کرتے ہیں مگر ساتھ ہی کم از کم ”عین تا جنس“ قیاس کا ثبوت ان کے ہاں مثالوں میں ملتا ہے جیسے صغر کو مالی ولایت سے آگے بڑھا کر نکاح کی ولایت پر پھیلانا۔ پر اس پر یہ سوال پیدا ہوتا ہے کہ آخر مناسبت یا اخالہ کے کسی تصور کو قبول کئے بغیر نکاح کی

۳۶- صاحب کشف الاسرار، نے اسے اسی مفہوم میں لیا ہے۔ دیکھیے: عبدالعزیز البخاری، کشف الاسرار شرح اصول

البزدوی (مصر: دارالکتاب الإسلامی، سن)، ۳: ۳۵۲۔

۳۷- البخاری، نفس مصدر، ۳: ۳۱۶۔

ولایت کے حکم کو مالی ولایت کے حکم پر قیاس کیسے کیا جائے؟ اگر حکم کی جہت میں یہ پھیلاؤ مناسبت کے بغیر ہے تو پھر
طرد ماننا ہو گا۔

قیاس کی بحث میں امام سرخسی و بزدوی دونوں امام دہلوی کے منہج کی پیروی کرتے ہیں نیز دونوں کے ہاں
مسلک تاثیر کے ضمن میں تقریباً یکساں تفصیلات درج ہیں۔^(۳۸) یہی وجہ ہے کہ امام جصاص و دہلوی کی طرح امام
بزدوی و سرخسی کے ہاں بھی عین و جنس کی سطح پر ظہور تاثیر کی تفصیل نہیں ملتی بلکہ امام سرخسی رحمۃ اللہ علیہ کی بیان کردہ
علت کی تعریف ہی تخریج مناط کے تصور کی نفی کرتی ہے۔ آپ کے مطابق ”کسی حکم میں بہت سے اوصاف منصوص
ہوتے ہیں، ان میں سے جس وصف کو حکم کے لیے علامت بنایا گیا ہو وہ علت ہے“^(۳۹) یہ تعریف واضح کر رہی ہے کہ
آپ کا تصور علت درج بالا مسالک علت کے اعتبار سے ”موثر“ میں محدود ہے اور یہی مفہوم امام دہلوی رحمۃ اللہ علیہ^(۴۰) کی
تعریف سے بھی مترشح ہوتا ہے۔^(۴۱)

ان حضرات کے برعکس احناف کی سمرقندی روایت کے ہاں، جس متکلمین کی روایت شمار ہوتی ہے،^(۴۲)
قدرے بہتر وضاحت ملتی ہے۔ علامہ ابولیسر بزدوی (م ۴۹۳ھ) مسالک علت کے تحت استدلال کی تشریح کرتے
ہوئے فرماتے ہیں کہ کسی نوپید مسئلے کا حکم تلاش کرنے کا طریقہ یہ ہے کہ اس فرع کی جنس سے قریب ترین اصل کو
دیکھا جائے، پس اس اصل حکم کی جو علت نص سے ثابت ہو اس فرع کے لیے اسے ہی علت مقرر کرتے ہوئے اس

۳۸۔ البزدوی، مصدر سابق، ۵۸۹ - ۵۹۰؛ السرخسی، مصدر سابق، ۱۶۰ : ۲ - ۱۸۳۔

۳۹۔ السرخسی، مصدر سابق، ۲ : ۱۷۴۔ آپ کے الفاظ یہ ہیں: الوُصْف الَّذِي جَعَلَ عِلْمًا عَلَى حَكْمِ الْعَيْنِ مَعَ النَّصِّ
مَنْ بَيْنَ الْأَوْصَافِ الَّتِي يَشْتَمَلُ عَلَيْهَا اسْمُ النَّصِّ -

۴۰۔ الدہلوی، مصدر سابق، ۲۹۲۔


۴۱۔ مشائخ احناف کے تصور علت کی اس محدودیت کی بنا پر امام سرخسی ربا کی علت کو مقتضی النص قرار دیتے ہیں: محمد بن احمد بن
ابی سہل شمس الائمہ السرخسی، المبسوط (بیروت: دار المعرفة، ۱۹۹۳ء)، ۱۲ : ۱۱۶۔

۴۲۔ متکلم حنفی اصولیین کی روایت کی ابتداء امام ابو منصور ماتریدی (م ۳۳۴ھ) سے ہوتی ہے۔ اس روایت کے حاملین کو بعض
اصولی مباحث میں عراقی حنفی روایت، جس کی ابتداء علامہ کرنی (م ۳۴۰ھ) سے ہوتی ہے اور جس کی نمائندگی علامہ دہلوی و
سرخسی و بزدوی کرتے ہیں، سے اختلافات ہیں۔ سمرقندی روایت کے اہم نمائندگان میں امام ابو معین نسفیم (۵۱۱ھ) و
علامہ علاء الدین سمرقندی (م ۵۴۰ھ) اور علامہ لامشی (م اندازاً ۵۵۰ھ) شامل ہیں۔

پر اصل کا حکم جاری کیا جائے۔^(۳۳) آپ کی یہ تفصیل امام غزالی کی اصطلاح میں ”بین تا جنس“ تاثیر کا بیان ہے، تاہم آپ کے ہاں بھی اس سے بڑھ کر کسی تصور قیاس کی بحث نہیں ملتی۔^(۳۴) اس تصور قیاس کو شکل نمبر ۱ سے ظاہر کیا جاسکتا ہے۔

علامہ علاء الدین سمرقندی حنفی (م ۵۴۰ھ) کے ہاں تاثیر کے بیان میں وصف اور حکم کی سطح پر عین و جنس کی رعایت سے وابستہ تعبیرات واضح طور سے ملتی ہیں۔^(۳۵) اسی طرح آپ ”صلاحیت“ (صلاح الوصف) سے حکم کے ساتھ وصف علت کی قابل فہم موافقت و اضافت مراد لیتے ہیں جیسے سزاؤوں کی نسبت جرائم کے ساتھ۔^(۳۶) تاہم آپ بھی اخالہ کے شافعی تصور کو رد فرماتے ہیں نیز آپ اس بات پر اصرار کرتے ہیں کہ وہی جنس وصف قابل قبول ہے جس کے تحت مؤثر وصف موجود ہو۔^(۳۷) گویا امام غزالی کی اصطلاح میں آپ صرف ”مناسب ملائم“ کو قبول کرتے ہیں۔

شکل ۱: مشائخ احناف کا تصور قیاس



۳۴- یہاں اس امر کا ذکر مفید ہے کہ تاثیر کا بیان کردہ مفہوم احناف کے ساتھ خاص نہیں تھا، بلکہ معتزلی اصولی علامہ ابو الحسنین بصری (م ۳۳۶ھ) کے ہاں بلکہ مشائخ احناف کے مقابلے میں زیادہ صراحت سے ملتا ہے: ابو الحسنین محمد بن علی بن الطیب البصری المعتزلی، کتاب المعتمد فی أصول الفقه، ت: محمد حمید اللہ (دمشق، ۱۹۶۲ء، ۲: ۲۴۹۔ تاہم وہ نظریہ بھی عین تا جنس تک محدود ہے؛ الجصاص، الفصول، ۴: ۱۴۱-۱۴۲۔

۳۵- علاء الدین السمرقندی، میزان الأصول فی نتائج العقول (قطر: مطبع الدوحة الحدیثیة، ۱۹۸۴ء)، ۵۹۵۔

۳۶- السمرقندی، نفس مصدر، ۵۸۳۔

۳۷- السمرقندی، نفس مصدر، ۶۰۷-۶۰۸۔

قیاس علت و شبہ

بحث بالا سے احناف کے ہاں قیاس علت و شبہ کے مابین فرق کا زاویہ نگاہ سمجھا جاسکتا ہے۔ امام جصاص وجوہ علت پر بحث کرتے ہوئے کہتے ہیں کہ اصل و فرع کے مابین ”ظاہری یا صوری اور حکمی“ مشابہتوں پر مبنی قیاس بھی حجت ہے۔^(۴۸) صوری مشابہت پر مبنی قیاس یوں ہے کہ نماز کے قعدہ اخیرہ کو قعدہ ثانیہ پر قیاس کرتے ہوئے یہ کہنا ہے کہ جس طرح قاعدہ ثانیہ ترک ہو جانے سے نماز ختم نہیں ہوتی اسی طرح قعدہ اخیرہ سے بھی نہیں ہوتی۔ حکمی مشابہت کی مثال آپ امام شافعی کے ہاں سے یہ دیتے ہیں کہ غلام مکلف ہونے کی جہت سے آزاد انسان سے مشابہت رکھتا ہے اور مملوک ہونے کے لحاظ سے جانور سے، پس اس کا الحاق دونوں کے ساتھ ہو سکتا ہے۔ آپ کہتے ہیں کہ اگر نص و استدلال کے ذریعے ان صوری اور حکمی مشابہتوں کا حکم کے ساتھ تعلق ثابت ہو سکے تو ایسا قیاس ہمارے نزدیک درست ہے اور آپ کے نزدیک یہی امام کرخی کا بھی مذہب تھا۔^(۴۹) امام جصاص کے نزدیک قیاس کی وہ صورتیں جنہیں شوافع قیاس شبہ کہتے ہیں، وہ تاثیر کی شرط کے ساتھ حجت ہیں۔ بالفاظ دیگر شبہ بذات خود حجت نہیں۔

امام دبوسی رحمۃ اللہ علیہ نے مختلف مقامات پر قیاس شبہ پر جو مختصر بحث کی ہے اس سے معلوم ہوتا ہے کہ آپ قیاس شبہ کو قیاس طرد کی طرح دیکھتے ہیں، یعنی ایسا قیاس جہاں ایک غیر موثر وصف کو علت بنایا جائے۔ چنانچہ آپ گروہ حشو یہ کا یہ موقف نقل کرتے ہیں کہ ان کے نزدیک ہر وہ وصف علت بن سکتا ہے جو حکم کے ساتھ پایا جائے، ایسے اوصاف میں سے کسی ایک وصف کو کسی دوسرے پر ترجیح دینے کی کوئی بنیاد موجود نہیں۔ یہ لوگ کسی معنوی وصف کو علت بنانے کے بجائے وصف ظاہر پر مبنی قیاس شبہ کے قائل ہیں۔^(۵۰) معنوی وصف سے آپ کی مراد اس کی ”تاثیر“ ہے۔ چنانچہ آپ نے مختلف اوصاف میں سے کسی وصف کو ترجیح دینے کے لیے جو باب باندھا اس میں

۴۸۔ الجصاص، مصدر سابق، ۴: ۱۴۳-۱۴۷۔

۴۹۔ الجصاص، مصدر سابق، ۴: ۱۴۷۔

۵۰۔ الدبوسی، مصدر سابق، ۳۰۵۔

چار فاسد طریقوں کی نشاندہی کی جن میں سے ایک ”غلبۃ الاشباہ“ ہے جس سے ان کا مقصود یہ بتانا ہے کہ اگر ایک فرع کسی اصل سے کچھ احکام یا ظاہری اوصاف میں دوسرے کے مقابلے میں زیادہ مشابہ ہو، تو محض اوصاف میں مشابہت کی یہ کثرت اس بات کی دلیل نہیں کہ فرع کو اس اصل کے ساتھ جوڑا جائے۔ مثلاً بھائی اور چچیرے (چچا کے بیٹے) میں کچھ ابواب کے احکام کی مماثلت باپ اور بھائی کے احکام کی مماثلت کے مقابلے میں زیادہ ہے۔ جیسے اگر بھائی اور چچیرا اگر دونوں قتل کر دیں، تو ان سے قصاص لیا جاتا ہے جب کہ باپ سے نہیں لیا جاتا۔ اسی طرح بھائی اور چچیرے دونوں کو زکوٰۃ دی جاسکتی ہے لیکن والد کو نہیں دی جاسکتی۔ لیکن محض کثرت احکام میں اشتراک کی وجہ سے یہ فیصلہ نہیں کیا جاسکتا کہ آیا ایک فرع کو چچیرے کے ساتھ جوڑا جائے یا باپ کے ساتھ۔^(۵۱)

چنانچہ امام جصاص و دبو سی کے موقف سے معلوم ہوتا ہے کہ ان کے نزدیک قیاس علت و شبہ میں فرق کی بنیاد تصور تاثیر ہے، یعنی اگر کسی وصف کی تاثیر نص و اجماع سے ثابت ہو جائے تو وہ قیاس علت ہو گا۔ ورنہ وہ قیاس شبہ ہے جسے وہ حجت نہیں مانتے۔ امام سرخسی نے بھی قیاس ”اشبہ“ کے تصور کو غیر معتبر قرار دیا ہے کہ یہ مؤثر نہیں۔^(۵۲) پس یہ بات واضح ہوئی کہ مشائخ احناف کے نزدیک قیاس علت و شبہ کا فرق تاثیر کے تصور پر مبنی ہے نہ کہ مناسبت۔ اس بات کو علامہ سمرقندی نے صراحت کے ساتھ بیان کیا ہے۔^(۵۳)

یہاں اس بات کی وضاحت ضروری ہے کہ ”تاثیر“ اور ”مناسبت“ حکم و وصف کے رشتے کو دیکھنے کے دو مختلف پہلو ہیں۔ تاثیر اس امر سے عبارت ہے کہ شریعت نے وصف و حکم کے رشتے کا کس سطح پر اعتبار کیا: عین کی سطح پر یا جنس کی سطح پر (Particular-General Relationship)۔ جب کہ مناسبت کا مطلب اوصاف کو ذرائع و مقاصد (Means-Ends Relationship) کے تعلق میں پر ونا ہے۔ چنانچہ حنفی مشائخ کے ہاں تصور قیاس بظاہر صرف پہلی جہت تک خاص ہے (یہ فرض کرتے ہوئے کہ ”جنس حکم“ کا وہ تصور ان کے ذہنوں میں موجود تھا جو امام غزالی نے واضح کیا) جب کہ امام غزالی کے ہاں قیاس کا تانا بانا دونوں جہتوں سے مل کر بنتا ہے۔ امام غزالی واضح کرتے ہیں کہ مناسبتی تعلق جب مضبوط ہو، تو عین و وصف کے پس پشت جنس و وصف تلاش کرنا بھی آسان ہوتا ہے اور یہ قیاس معنی یا علت ہے۔ البتہ عین و جنس کے مابین جب یہ مناسبت کمزور یا بالکل معدوم ہو جائے

۵۱- المدبوسی، مصدر سابق، ۳۳۸۔

۵۲- السرخسی، أصول، ۲: ۲۲۶۔

۵۳- السمرقندی، مصدر سابق، ۶۰۸-۶۰۹۔

تو ایسے قیاس کو شبہ و طرد کہتے ہیں۔ اس کے برعکس خفی نظریہ تاثیر میں قیاس علت و شبہ کا فرق مناسبتی تعلق کی مضبوطی و کمزوری پر مبنی نہیں بلکہ تاثیر کی جہت پر مبنی ہے۔ ہر وہ وصف جس کی تاثیر دکھائی جاسکے خفی نظریے کی رو سے وہ قیاس علت ہے، چاہے نظریہ مناسبت کی رو سے وہ وصف حکم کے ساتھ مضبوط تعلق رکھنے والا ہو یا کمزور۔ مثلاً ربا کی مثال کو امام غزالی قیاس شبہ کہتے ہیں کیوں کہ علت چاہے طعم ہو یا کیل، ہر دو صورت میں مقاصد کی لحاظ سے اس کا مناسبتی تعلق حکم کے ساتھ کمزور ہے جب کہ احناف اسے اپنے نظریے کی رو سے قیاس علت کہتے ہیں کیوں کہ وہ فحوی النص (یا ایما و تنبیہ) کے طریقے سے اپنی علت کا استنباط کرنے میں کامیابی کا دعویٰ کرتے ہیں۔ اس سے واضح ہوتا ہے کہ امام غزالی جسے قیاس علت کہتے ہیں، خفی مشائخ کا قیاس علت اس کا ایک محدود جزو ہے۔

یہ بات واضح رہنی چاہئے کہ عین و جنس کا تصور مناسبت کے ساتھ خاص نہیں، بلکہ طرد وغیرہ میں بھی اس کا لحاظ ہو سکتا ہے۔ مثلاً ”جنس قریب“ کے تصور کے تحت نماز کی دوسری رکعت کے افعال کے حکم کو پہلی رکعت کے افعال کے احکام کے تحت رکھنا کہ ان میں سے ہر ایک ”رکعت“ ہیں اور اس لحاظ سے دوسری رکعت پہلی کے لیے جنس قریب ہے۔ لیکن اگر دوسری رکعت کے افعال کو رکوع کے ساتھ رکھ کر حکم اخذ کیا جائے تو یہ جنس بعید ہوگی کیوں کہ اب ان دونوں کو جمع کرنے والا وصف ”نماز کا رکن“ ہوگا جو ”رکعت ہونے“ کے مقابلے میں جنس بعید ہے۔ الغرض خفی نظریہ تاثیر کی رو سے ”رکعت ہونے“ کے لحاظ پر ترجیح یافتہ یہ قیاس بھی قیاس علت ہے جب کہ امام غزالی اسے نظریہ مناسبت کی بنا پر قیاس شبہ میں رکھتے ہیں۔ گوشوارہ میں اس فرق کو سمجھایا گیا ہے جو یہ بتا رہا ہے کہ دو جہات (منصوص و غیر منصوص اور مناسب و غیر مناسب) کے لحاظ سے چار امکاناتی صورتیں بنتی ہیں۔ پس اگر علت منصوص و مناسب ہو تو امام غزالی و احناف دونوں اسے قیاس علت کہتے ہیں اور اگر علت غیر مناسب تاہم منصوص ہو تو امام غزالی اسے قیاس شبہ میں جب کہ احناف اسے بھی قیاس علت میں شمار کرتے ہیں۔ دیگر امکاناتی صورتوں کو اسی طور پر سمجھا جاسکتا ہے۔

گوشوارہ ا: مشائخ احناف اور امام غزالی کا تصور قیاس علت و شبہ

غیر مناسب	مناسب	
غزالی: قیاس شبہ احناف: قیاس علت	غزالی: قیاس علت احناف: قیاس علت	<u>منصوص / موثر</u>
غزالی: قیاس شبہ احناف: طرد و شبہ (نامقبول)	غزالی: قیاس علت احناف: اخالہ (نامقبول)	<u>غیر منصوص / غیر</u>

نیازی صاحب نے احناف و امام غزالی کے تصور قیاس شبہ کے اس فرق کو ملحوظ رکھے بغیر فرمایا کہ جدید دور میں بعض لوگ قیاس شبہ کے ذریعے شریعت کے احکام میں نرمی پیدا کر کے مسائل حل کرنا چاہتے ہیں اور اس ضمن میں اگرچہ امام جوینی و غزالی نے قیاس شبہ کی اجازت دی ہے، تاہم حنفی مشائخ نے اسے سختی سے رد کیا۔^(۵۴) درج بالا بحث سے واضح ہو گیا کہ جسے احناف قیاس شبہ کہتے ہیں، امام غزالی کا قیاس شبہ اس سے مختلف تصور ہے۔ امام غزالی کے نزدیک اگر مناسبت مضبوط ہو تو ایسا قیاس "قیاس معنی یا علت" ہو گا اور اگر مناسبت کمزور ہو تو قیاس شبہ ہے، چاہے وہ موثر ہو یا غیر موثر۔ اس کے برعکس احناف کے نزدیک اگر علت موثر ہو تو ایسا قیاس قیاس علت ہے، ورنہ وہ مسترد قیاس (مثلاً شبہ و طرد و اخالہ) ہے، خواہ وصف مناسب ہو یا غیر مناسب۔ اس لیے احناف کے ہاں قیاس شبہ کی مذمت کو بنیاد بنا کر امام غزالی کے نظام میں موجود قیاس شبہ کو ناپسند قرار دینا خلطِ بحث ہے۔ نیز امام غزالی کے تصور قیاس شبہ کی مذمت سے یہ لازم نہیں آتا کہ احناف کے ہاں قیاس شبہ کی ایسی کوئی صورت نہیں پائی جاتی جسے امام غزالی قیاس شبہ قرار دیتے ہوں۔ بلکہ احناف کی کتب فقہ میں ایسے قیاس شبہ کی متعدد مثالیں موجود ہیں۔

54- Imran Ahsan Nyazee, *The Methodology of Ijtihad* (Islamabad: Advanced Legal Studies Institute, 2021), 91.

۳۔ حنفی نظریہ تاثیر اور مقاصد شرع

متاخرین احناف نے نظام قیاس میں مقاصد کے تصور کو برتا اور مناسب کے بعض درجات کو قبول کیا ہے۔^(۵۵) لیکن ان کے ہاں محض ان مقاصد کی تعلقات کو اخذ احکام کی بنیاد بنایا جاسکتا ہے جو احناف کے نظریہ تاثیر پر پورا اتریں نیز قیاس کے عمل میں نص کے معلول ہونے کے لیے الگ سے دلیل پیش کرنا ضروری ہے۔ یہ تشریحات کرتے ہوئے علمائے احناف یہ دعویٰ نہیں کرتے کہ مناسبت و مقاصد کی فکر کی یہ تفصیلات ہمارے مشائخ میں امام دبوسی سے ماخوذ ہیں جب کہ وہ اپنے مشائخ کی فکر سے نہ صرف پوری طرح واقف تھے بلکہ ان کی عائد کردہ شرائط کو انہوں نے قبول کیا، یعنی جن مقاصد کی تعلقات کو انہوں نے قبول کیا انہیں محض مناسبتی یا مصلحتی بنیاد پر نہیں بلکہ تاثیر کی شرط پر پورا اترنے کی وجہ سے قبول کیا۔ تاہم اس کے برعکس نیازی صاحب فرماتے ہیں کہ مقاصد شریعت و مصالح کی بنیاد امام دبوسی نے واضح انداز میں امام غزالی سے قبل ڈال دی تھی جس کے لیے آپ چند دلائل پیش فرماتے ہیں، یہاں ان کا تجزیہ کیا جاتا ہے۔

لفظ ”ملائم“ کا استعمال

ایک دلیل آپ یہ دیتے ہیں کہ امام دبوسی نے ”ملائم“ کی اصطلاح استعمال کی جو نظریہ مقاصد کی بنیاد ہے۔^(۵۶) تاہم یہ وجہ استدلال بالکل کمزور ہے کیوں کہ امام دبوسی تا بزودی حنفی مشائخ میں سے کسی کے ہاں ”ملائمت“ کا وہ مفہوم منقول نہیں جو امام غزالی بتاتے ہیں بلکہ ملائمت سے ان کی مراد اسلاف سے منقول علتوں کی موافقت اختیار کرنا ہے جیسا کہ اوپر گزرا جب کہ امام غزالی کے ہاں ملائمت سے مراد ”بطریق موافقت احکام جنس وصف کی تاثیر“^(۵۷) ہے۔ چنانچہ ملائمت کی اس بحث میں آپ کہیں یہ مفہوم ادا کرنے کی کوشش نہیں کرتے، اگرچہ امام غزالی کی بحث پڑھ چکنے کے بعد آپ کی عبارات میں ایسے مفہیم شامل کئے جاسکتے ہیں۔ مقاصد شریعت کی بنیاد پر تعلیل کے لیے مسلک احوالہ یا مناسبت درکار ہے جسے مشائخ احناف قبول نہیں کرتے۔

۵۵۔ علامہ شامی مسالک علت کا تذکرہ کرتے ہوئے ”مناسبت“ کو مسلک صحیحہ میں شمار کرتے ہیں۔ (ابن عابدین، نسیمحات

الأسحار: ۲۱۸)، اگرچہ یہ اصطلاح متقدمین کے ہاں موجود نہیں۔

56- Nyazee, *The Methodology*, 112.

۵۷۔ اس کی تفصیل کے لیے ملاحظہ کیجیے، مقالہ: محمد زاہد صدیق، مشرف بیگ اشرف، ”امام شافعی کے تصور قیاس پر عمران احسن نیازی کے نقطہ نظر کا جائزہ: اقسام قیاس کی روشنی میں“، فکر و نظر، اسلام آباد، ۵۹: ۳ (۲۰۲۲ء)۔

حج عقلیہ اور مقاصد

احناف کو مقاصد کا بانی دکھانے کے لیے نیازی صاحب کی دوسری دلیل علامہ دبوسی کا ایک اقتباس ہے جس میں وہ ”مباحات عقول“ کے حوالے سے مختلف آرا نقل فرماتے ہوئے ”اپنا“ نقطہ نظر واضح کرتے ہیں کہ شریعت کبھی بھی حسن و قبح عقلی کے خلاف نہیں آسکتی۔ اسی ضمن میں وہ یہ سوال اٹھاتے ہوئے کہ ”چیزوں کے حکم میں اصل کیا ہے“، چار مذاہب بیان کرتے ہیں اور علمائے احناف کا نقطہ نظر اپنی دانست میں بیان کرتے ہوئے کہتے ہیں کہ چیزوں میں اصل اباحت ہے یہاں تک کہ حرمت کی دلیل آجائے۔ اس کی دلیل علامہ دبوسی کے مطابق وہ آیات ہیں جن سے واضح ہوتا ہے کہ یہ چیزیں ہمارے لیے بنائی گئی ہیں۔ اسی طرح وہ دیگر دلائل پیش کرتے ہیں جن کی بنیاد معتزلی و ماتریدی نظریہ حسن و قبح پر ہے۔ اسی بحث میں وہ بتاتے ہیں کہ شریعت نے چیزوں کو محض ہماری مصلحتوں کے لیے حرام کیا ہے اور اس کے لیے وہ طیب و مریض کی تشبیہ استعمال کرتے ہوئے کہتے ہیں:

پس شریعت نے زنا کو حرام کیا کہ ناجائز بچوں کی تربیت نہ ہونے کی وجہ سے نسل ضائع ہوتی ہے، کھانے میں حد سے تجاوز کرنے سے منع کیا کہ اس میں ضرر ہے، مال ضائع کرنے کو حرام گردانا کہ یہ بے وقوفی ہے، مے نوشی کو ممنوع کیا کہ یہ عقل پر پردہ ڈالی، اللہ کی یاد سے روکتی اور دیوانوں کے سے کام کرواتا ہے اور جوئے کو حرام کیا کہ اس سے مال کے ضیاع کے ساتھ دلوں میں نفرت و بغض جنم لیتا ہے، نیز خنزیر اور دوسرے خونخوار جانوروں کا گوشت حرام ٹھہرایا کہ ان کی طبیعت کے اثرات منتقلی ہونے کا خدشہ ہے۔ اسی طرح قرآن مجید میں خباث کو حرام کیا اور یہی لفظ استعمال کیا اور ہمیں بتایا کہ یہاں محض امر تعبدی کی وجہ سے حرام نہیں کیا گیا بلکہ اس لیے کہ ان چیزوں کی خباث کا اثر ہم میں سرایت نہ کرے۔ (۵۸)

اس وضاحت کے بعد علامہ دبوسی واضح فرماتے ہیں کہ اگر کوئی معاملہ ہماری مصلحت کے خلاف ہے، تو شریعت اسے ضرور ممنوع قرار دے گی۔ اگر ممانعت کی دلیل نہ ملے، تو یہ اباحت کی دلیل ہے۔ اس کی تائید کے لیے آپ سورہ انعام کی آیت ۱۴۵ سے استدلال بھی کرتے ہیں جس میں نبی ﷺ سے کہا گیا کہ آپ کہہ دیجیے میرے پاس جو وحی کی گئی اس میں بجز مردار، بہتا خون اور خنزیر کے گوشت کے کوئی حرام چیز نہیں پاتا۔ اس آیت میں نبی کریم ﷺ سے کہا گیا کہ کسی چیز کی حرمت کے جواب میں آپ کہہ دیجیے کہ: ”لا أجد“ (میں نہیں پاتا)، لیکن یہ بات ”احتجاج بلا دلیل“ کے قبیل سے ہے جو درست نہیں اور ہم جانتے ہیں کہ قرآن کا استدلال غلط نہیں ہو

سکتا۔ اس لیے ماننا پڑے گا کہ ”اباحت اصلیہ“ دلیل ہے جس کے بعد یہ اسلوب بیان ”احتجاج بلا دلیل“ کے قبیل سے نہ رہے گا بلکہ اباحت اصلیہ کی دلیل پر مبنی ہو گا۔

الغرض درج بالا اقتباس سے نیازی صاحب کا یہ استدلال کرنا محل نظر ہے کہ اس میں مقاصد شریعت کے اس نظریے کی بنیاد ڈالی گئی جسے امام غزالی نے تفصیلاً پیش کیا کیوں کہ اس خاص مسئلے پر امام دبوسی کی بحث کا تناظر حسن و قبح کی مخصوص مباحث سے متعلق معتزلی و ماتریدی مقدمات کی بنیاد پر ایسے امور کی نشاندہی کرنا ہے جو عقلاً حجت شرعیہ یعنی امور تکلیفی ہیں جیسے ایمان باللہ، شکر منعم وغیرہ اور انہی کے تناظر میں وہ انسانی جان کی بقا کو بھی پیش کرتے ہیں۔ ان تفصیلات کو اس پس منظر کے ساتھ ہی سمجھا جاسکتا ہے۔ امام دبوسی ان امور کو مسالک علت کے ذریعے مباحث قیاس و علت کے ساتھ نہیں جوڑتے۔ خود نیازی صاحب کو یہ بات قبول ہے کہ امام دبوسی کے ہاں اس حوالے سے کوئی مربوط چیز موجود نہیں^(۵۹) بلکہ وہ ادھر ادھر بکھری ہوئی آراء ہیں۔ اسی طرح وہ یہ بھی تسلیم کرتے ہیں کہ ”ہو سکتا ہے کہ ان سے قبل یہ گفتگو کہیں اور بھی ہوئی ہو۔“^(۶۰)

حدود اور مقاصد

اسی طرح آپ نے علامہ سرخسی کا ایک اقتباس نقل فرمایا جہاں آپ مرتد کی سزا پر گفتگو کرتے ہیں کہ کیا عورت کو ارتداد پر قتل کیا جائے گا؟ اس حوالے سے احناف کا نقطہ نظر واضح ہے کہ وہ اس کے قائل نہیں۔ اس گفتگو کے ضمن میں علامہ سرخسی فرماتے ہیں کہ کافر (مرتد) کو قتل کرنے کی علت ’کفر‘ نہیں، بلکہ ’کفر پر اصرار‘ ہے اور اس اصرار کی وجہ سے وہ ’محارب‘ کے حکم میں ہو جاتا ہے۔ لیکن چونکہ عورت کی کاٹھی جنگ کے لیے موزوں نہیں، اس لیے اسے قتل کی سزا نہیں دی جائے گی جو محارب کو دی جاتی ہے۔ تاہم عورت کو اس وقت تک قید میں رکھا جائے گا جب تک وہ توبہ کا اعلان نہ کر دے۔ اسی ضمن میں علامہ سرخسی واضح فرماتے ہیں کہ اس دنیا میں جو سزائیں سیاست شریعہ کے طور پر ہمارے حق میں مشروع کی گئی ہیں وہ ہماری دنیاوی مصلحتوں کے لیے ہیں، انسان کا اپنا ذاتی معاملہ آخرت کے لیے ہے۔ اس کے بعد وہ حدود کی حکمتیں ایک ایک کر کے بیان کرتے ہیں۔^(۶۱)

59- Imran Ahsan Nyazee, *Defending the Frontiers of Hanafi School* (Islamabad: Advanced Legal Studies Institute, 2021), 71-73.

60- Ibid.

اس اقتباس کے پیش نظر نیازی صاحب کا کہنا ہے کہ مصلحتی قواعد کا استعمال شرعی امور کے اس دائرے میں روا رکھا جانا چاہئے جسے وہ ”سیاستہ شریعتہ“ کہتے ہیں اور ان کے مطابق اس سے مراد شریعت کا وہ دائرہ ہے جہاں حکام وقت کو شرعی حدود و مقاصد کے زیر اثر قانون سازی اختیار حاصل ہے نیز جسے نیازی صاحب ”شریعت کا قابل تبدیل دائرہ“ (Variable Part) کا نام دیتے ہیں۔^(۶۲) نیازی صاحب کا کہنا ہے کہ امام سرخسی نے درج بالا اقتباس میں یہی اصول بیان کیا ہے کہ مقاصد شریعت پر مبنی قواعد کا تعلق مصالح سے ہے۔^(۶۳) تاہم امام سرخسی کی عبارت سے یہ مفہوم اخذ کرنا عبارت کو تناظر سے کاٹ کر معنی پہنچانے کا تکلف معلوم ہوتا ہے کیوں کہ امام صاحب نے سیاستہ شریعتہ سے مراد وہ سزائیں لی ہیں جو شریعت نے مقرر کی ہیں اور جن کا مقصد انسانوں کے دنیاوی مفادات کا تحفظ ہے۔ چنانچہ آپ قطعاً وہ بات نہیں کہہ رہے جو نیازی صاحب اس سے اخذ کرنا چاہتے ہیں۔^(۶۴) البتہ ان عبارتوں سے نیازی صاحب یہ مفہوم پیدا کرتے ہیں: ”یہ بالکل صریح ہے اور اس سے واضح ہوتا ہے کہ مقاصد کی بحث امام غزالی کے اسے لینے سے پہلے ایک ترقی یافتہ درجے تک پہنچ چکی تھی۔“ (مترجم)^(۶۵)

مقاصد شریعت کا تصور صرف یہ نہیں کہ شریعت کے مخصوص احکام کی مخصوص حکمتیں بیان کر دی جائیں، یہ عمل علمائے اسلام ابتدا ہی سے کرتے آ رہے ہیں اور بالخصوص معتزلہ و مسلم فلاسفہ کا یہ خصوصی شعبہ تھا جو اصل للعباد کے تحت شرعی احکام کی حکمتیں بیان کیا کرتے تھے تاکہ معتزلی زاویہ نگاہ کے اندر رہتے ہوئے ”مسئلہ شر“ کا تسلی بخش جواب دیا جاسکے۔ امام دبوسی کی درج بالا عبارت بتا رہی ہے کہ آپ احکام کی اسی نوعیت کی انفرادی

62- The Mithodology of Ijtihad (126, 162).

63- The Mithodology of Ijtihad (140).

۶۲- امام سرخسی کے الفاظ یہ ہیں: وَأَصْلُ الْكُفْرِ مِنْ أَعْظَمِ الْجُنَايَاتِ، وَلَكِنَّهَا بَيْنَ الْعَبْدِ وَبَيْنَ رَبِّهِ فَالْجُزْءُ عَلَيْهَا مُؤَخَّرٌ إِلَى دَارِ الْجَزَاءِ، وَمَا عَجَّلَ فِي الدُّنْيَا سِيَاسَاتٌ مَشْرُوعَةٌ لِمَصَالِحِ تَعُودُ إِلَى الْعِبَادِ كَالْقَصَاصِ لِمَصِيئَةِ النَّفْسِ، وَحَدُّ الزَّنَا لِمَصِيئَةِ الْأَنْسَابِ وَالْفُرْشِ، وَحَدُّ السَّرِقَةِ لِمَصِيئَةِ الْأَمْوَالِ، وَحَدُّ الْقَذْفِ لِمَصِيئَةِ الْأَعْرَاضِ، وَحَدُّ الْخَمْرِ لِمَصِيئَةِ الْعُقُولِ، وَبِالْإِصْرَارِ عَلَى الْكُفْرِ يَكُونُ مُحَارَبًا لِلْمُسْلِمِينَ فَيُقْتَلُ لِدَفْعِ الْمُحَارَبَةِ۔ نیازی صاحب نے سیاسات مشروعة کا ترجمہ Legal Policies کیا ہے جب کہ امام صاحب کی عبارت اور زیر بحث مسئلہ کا تناظر صاف بتا رہا ہے کہ ان کی مراد ”شریعت کی مقرر کردہ سزائیں ہیں“ نہ کہ وہ سیاستہ شریعتہ جو نیازی صاحب مراد لینا چاہتے ہیں۔

65. Nyazee, *Defending the Frontiers*, 71.

حکمتوں کا ذکر کر رہے ہیں جیسا کہ آپ آخر میں خنزیر اور خونخوار جانوروں کی ممانعت کی حکمت کو بھی شامل بحث کرتے ہیں۔ اسی طرح کسی فقہی باب سے متعلق احکام کی حکمتیں بیان کرنا، یہ بھی مقاصد شریعت کا نظریہ نہیں بلکہ مقاصد شریعت کا قانونی نظریہ مباحث قیاس میں اسے ایک مسلک علت کے طور پر شامل کر کے دکھانا ہے جس سے یہ جانا جاسکے کہ اسے منظم طور پر اخذ احکام کے لیے کیسے برتا جاسکتا ہے۔ امام دبوسی و سرخسی کے ہاں نہ صرف یہ کہ اس حوالے سے خاطر خواہ راہنمائی نہیں ملتی بلکہ یہ مشائخ حکمت و مقاصد کو بطور علل برتنے کے قائل ہی نہیں۔ شوافع کے ہاں ”علت قاصرہ“ کا تصور پایا جاتا ہے جس کا مطلب یہ ہے کہ علت اگر کسی مزید حکم کی طرف متعدی نہ ہو تب بھی اس کے ذریعے حکم کی تعلیل کرنا درست ہے کیوں کہ اس کا ایک فائدہ حکم کی حکمت و مصلحت سمجھ آ جانا ہے۔ امام غزالی واضح کرتے ہیں کہ علت کا متعدی ہونا اور علت کا مقرر ہونا دو الگ امور ہیں، یعنی علت کا درست ہونا اسکے پھیل سکنے کے سوال سے الگ و مقدم ہے نیز کونسی علت پھیل سکے گی اور کونسی نہیں، اس کا تعین مجتہد کو علت کی تلاش و بسیار اور اس کے تعین کے بعد ہوتا ہے۔^(۶۱) آپ کہتے ہیں کہ علت اگرچہ کسی فرع پر نہ پھیلے تب بھی وہ غیر مفید نہیں، اس کا کم از کم فائدہ یہ ہے کہ دینی احکام کے محاسن اور اس میں پنہاں حکمتوں کے بیان سے لوگوں کو دعوت و نصیحت کی جاسکتی ہے۔^(۶۲) مشائخ احناف ”علت قاصرہ“ اور ”تعلیل بالحکمة“ دونوں کے قائل نہیں، چنانچہ امام دبوسی علت قاصرہ پر شوافع کے موقف پر نقد کرتے ہوئے لکھتے ہیں:

فإن قيل: تبقى العلة لإفادة معرفة الحكمة من المشروع. قلنا: الحكمة مقصورة فيما ابتلينا بها من الأحكام على العاقبة التي بها تثبت حكمة التخليق والاستعداد، وهي من باب العلم والاعتقاد لا من باب العمل، والرأي لا يوجب العلم وإنما يصح القياس لبیان حكمة يتعلق بها العمل فيلغو، إلا على سبيل أن يقال يحتتمل أن يكون لحكمة كذا. ويحتتمل كذا فيخرج عن حد الحجة وبهذا الحد يفرغ المرء عن التكليف بمعرفة كثير من الأدلة المنقولة من أخبار الآحاد والنظر بأغلب الرأي فإنها ليسا بحجة في إفادة العلم. فمتى لم ترد موجبة عملاً وجب الإعراض عنها بالنظر فيما كلفنا العمل به أو فيما يفيد العلم.

۶۱- ابو حامد الغزالی، شفاء الغلیل فی بیان الشبه والمخیل ومسالك التعلیل (بغداد: مطبعة الإرشاد،

۱۹۷۱ء)، ۵۳۷-۵۳۸۔

۶۲- الغزالی، نفس مصدر، ۵۴۱۔

(معلوم ہوا کہ آپ پس جب آپ کے نزدیک تعلیل بالحدیث جائز نہیں، یہی وجہ ہے کہ علامہ دبوسی مباحث قیاس و علت میں ان امور سے تعرض نہیں فرماتے۔ اس کے بعد سوال پیدا ہوتا ہے کہ آخر آپ کے ہاں مقاصد شریعت کے ذریعے اخذ احکام و قواعد کی تشکیل کی وہ بحث کیسے در آسکتی ہے جو حکمت کو علت بنانے پر مبنی ہے؟ مشائخ احناف کو حکمت کے علت بنائے جانے پر یہ اعتراض ہے کہ ”حکمت کسی حکم کا ایسا ثمرہ یا حاصل ہوتا ہے جو اس پر عمل کا نتیجہ ہوتا ہے، اور یہ ثمرہ حکم سے موخر ہوتا ہے نہ کہ مقدم، لہذا اسے علت کیسے بنایا جاسکتا ہے؟“ مثلاً چوری کی سزا کا مقصد زجر و توبیح ہے اور یہ اس سزا پر عمل کا نتیجہ ہے نہ کہ اس کی علت۔ اس کے جواب میں امام غزالی فرماتے ہیں کہ اس سزا کی علت دراصل ”زجر کی ضرورت یا حاجت“ ہے اور یہ ضرورت حکم سے مقدم ہوتی ہے، آپ کہتے ہیں کہ حکم کے اس باعث جو وصف مناسب کی صورت ہوتا ہے، اسی کو ہم حکمت کہتے ہیں۔^(۶۸) احناف کے مقبول قیاس کی متعدد مثالیں دے کر آپ واضح کرتے ہیں کہ یہاں جسے علت قرار دیا جاتا ہے اس کا تعین حکمت کے بغیر ممکن نہیں۔^(۶۹) مثلاً احناف کے نزدیک صغر باپ کے حق میں مالی ولایت کی علت ہے۔ اس پر قیاس کرتے ہوئے پاگل کے مالی امور کو بھی اس کے ولی کے حوالے کیا جاتا ہے۔ یہ قیاس تبھی ممکن ہے جب وصف صغر کو ”عقلی ضعف یا عاجزی“ کی لڑی میں پرویا جائے۔)

ہمیں یہاں اس بحث سے غرض نہیں کہ اس بارے میں کس کا نظریہ درست ہے، اصل بات یہ ہے کہ جب مشائخ احناف خود تعلیل بالحدیث کے قائل ہی نہیں تو انہیں مقاصد شریعت کے نظریے کا بانی کیسے قرار دیا جائے؟ یہ بات اگرچہ درست ہے کہ امام جوینی و غزالی نے جن امور کو مقاصد شریعت کے تحت ایک مربوط نظریے کے طور پر پیش کیا اس کے اجزا پہلے سے چلے آ رہے تھے، لیکن ان اجزا کی فراہمی میں امام دبوسی کی ایسی کوئی خصوصیت نہیں کہ انہیں خصوصی طور پر امام جوینی و غزالی کا پیش رو کہا جائے۔

نیازی صاحب نے جس نوع کی ایک عبارت پیش فرما کر مقاصد کی تشکیل کا سہرا امام دبوسی رحمۃ اللہ علیہ کے سر باندھا ہے، اس نوع کے بیانات امام دبوسی سے بہت قبل دیگر علما کے ہاں مل جاتے ہیں۔ مثلاً مسلم فلاسفہ کی روایت سے تعلق رکھنے والے عالم ابو الحسن العامری (م ۳۸۱ھ) کی الاعلام بمنابح الاسلام، شریعت کے اسرار و حکم اور خوبیوں پر لکھی گئی ایک مستقل کتاب ہے، اس میں وہ مقاصد کو شرع کی مقرر کردہ سزاؤں کے ساتھ جوڑتے ہیں۔^(۷۰) دستیاب ذرائع کے مطابق یہ کتاب مقاصد شریعت کے ماخذ کے حوالے سے قدیم ترین بیان ہے۔

۶۸۔ الغزالی، نفس مصدر، ۶۱۴-۶۱۵۔

۶۹۔ الغزالی، نفس مصدر، ۶۱۰-۶۱۴۔

۷۰۔ ابو الحسن العامری، الاعلام بمنابح الإسلام (الریاض: مؤسسة دار الأمانة للثقافة والنشر والإعلام،

ان سے قبل فوت ہونے والے شافعی عالم القفال الکبیر (م ۳۶۵ھ) کی کتاب محاسن الشریعة اس لحاظ سے انوکھی کتاب تھی کہ ہر باب میں فقہی جزئیات کے ساتھ یہ ہر باب سے متعلق شرعی حکمتوں کو تفصیل سے بیان کرتی ہے۔ آپ کتاب کا مقصد ہی یہ لکھتے ہیں کہ شرعی احکام کی عقلی جہتیں واضح کی جائیں اور چوں کہ یہ شریعت ایک ایسی ذات کی طرف سے ہے جو نتائج سے واقف ہے، اس لیے ان مقاصد کی بنیاد پر زندگی کے امور کو چلانے کی جہتیں واضح ہوں۔^(۷۱)

القفال الکبیر اور العامری کی کتب میں تاہم اس لحاظ سے فرق محسوس ہوتا ہے کہ موخر الذکر ”دین بحیثیت مجموعی“ کے مقاصد پر بحث کرتی ہے۔ القفال کی کتاب کے اشارات سے معلوم ہوتا ہے کہ آپ شرعی احکام کی حکمتوں و مصلحتوں کے بیان کا آغاز کرنے والے نہیں تھے بلکہ علما پہلے سے یہ کام کرتے آرہے تھے اور آپ خود بھی اس حقیقت کا تذکرہ فرماتے ہیں۔^(۷۲) مشہور صوفی بزرگ حکیم ترمذی (م ۳۱۸ھ) نے بھی شریعت کے احکام سے متعلق احکام کی حکمتوں پر کتب لکھیں (مثلاً الصلاة و مقاصدھا، الحج و أسرارہ)۔ ان امور کی طرف اشارہ کرنے کا مقصد یہ دکھانا ہے کہ امام دیوسی کی پیدائش سے بھی پہلے علما نہ صرف مخصوص احکام، مخصوص ابواب کے احکام بلکہ دین کے مجموعی احکام کو بھی مصلحتوں کے تناظر میں دیکھا کرتے تھے۔ اسی کے پیش نظر اس بات کا امکان ہے کہ علمائے شوافع کے ہاں اخالہ کے تحت مناسبتی مسلک علت کے پس پشت اس نوع کی تحقیقات رہی ہوں گی، واللہ اعلم۔

نظریہ اسباب اور مقاصد

احناف کو نظریہ مقاصد کا بانی دکھانے کے لیے نیازی صاحب نے اصول فقہ میں متعلقات احکام شرعیہ کے تحت کی جانے والی ”اسباب“ کی بحث کو بھی بنیاد بنایا ہے۔ یہ گفت گو دراصل ”حدود و مقاصد“ کے تحت کی گئی بحث سے الگ نہیں، لیکن چوں کہ نیازی صاحب کے انداز سے یہ سرسری تاثر ابھرتا ہے کہ وہ ”اسباب“ کی بحث کو

۱۹۸۸ء، ۱۲۳۔

۷۱۔ ابو بکر محمد بن علی بن اسماعیل بن الشاشی المعروف بالقفال الکبیر، محاسن الشریعة (بیروت: دار الکتب العلمیة،

۱۹۷۱ء، ۱۸۔

۷۲۔ القفال، نفس مصدر، ۳۴۔

اپنے خیال کے لیے ایک مستقل دلیل کے طور پر لاتے ہیں اس لیے ہم اسے الگ عنوان کے تحت کر رہے ہیں۔ احناف کی اصولی کتابیں شرعی حجوتوں اور احکام کے مابین رشتہ اس طرح استوار کرتی ہیں کہ ”حج شرعیہ“ سے دو امور ثابت ہوتے ہیں: حکم شرعی اور ان کے متعلقات۔ حکم شرعی سے مقصود فرض، مستحب و مندوب، مباح، مکروہ، حرام وغیرہ آتے ہیں جن کے ساتھ ”براہ راست طلب“ منسلک ہوتی ہے۔ اس کے برعکس حکم شرعی کے متعلقات میں سبب، علت، شرط، علامت وغیرہ آتے ہیں جنہیں دوسرے اصولی حضرات^(۷۳) ”حکم وضعی“ کہتے ہیں۔^(۷۴) اس گفت گو میں حکم اور سبب کا باہمی رشتہ اہمیت کا حامل ہے جس پر روشنی ڈالی جاتی ہے۔

اسباب و خطاب کا مفہوم

لہ تعالیٰ کی ذات قادر و مالک مطلق ہے کہ جو چاہے حکم دے اور وہ اسباب کی محتاج نہیں بلکہ ان کا خالق ہے۔ لیکن اس نے انسانوں کے ساتھ رافت و رحمت کی وجہ سے ان پر واجب کردہ احکام کو کچھ اسباب کے ساتھ جوڑا ہے جو انسان جان سکتا ہے۔ حنفی اصولی حضرات کا کہنا ہے کہ کسی بھی حکم کے دو مراحل ہیں: ایک اس کے واجب ہونے کا، دوسرا اس کی ادائیگی کا جو مطالبے کے ساتھ متعلق ہے۔ اسے سمجھانے کے لیے وہ خرید و فروخت کی مثال دیتے ہیں۔ مثلاً ایک بندے نے کسی دوسرے کو اپنی گاڑی دس لاکھ میں بیچی جس سے خریدار کے ذمے میں دس لاکھ ثابت ہو گئے۔ البتہ جب تک اس سامان کو بیچنے والا رقم کا مطالبہ نہیں کرتا تو خریدار پر ادا کرنا ضروری نہیں۔ اسی طرح علامہ دبوسی ”ثبوت وجوب“ اور ”وجوب ادا“ میں فرق کرتے ہیں۔ آپ کا کہنا ہے کہ بندے کے ذمے میں احکام کا وجوب اسباب سے ثابت ہو جاتا ہے لیکن ان پر عمل پیرا ہونے کا مطالبہ ”خطاب“ (یعنی امر و نہی) سے

۷۳۔ آگے جا کر واضح ہو گا کہ دوسرے اصولی حضرات کے ہاں شرط، سبب وغیرہ بھی خطاب ہی کے تحت ہے۔ اس لیے، وہ حکم شرعی اور حکم وضعی دونوں کو خطاب کے تحت قرار دے کر حکم کے نیچے لاتے ہیں۔ لیکن علامہ دبوسی کے پیروکار کی اصطلاح یہ ہے کہ وہ حکم بمقابلہ اسباب کی اصطلاح برتتے ہیں اور حکم کو ”حکم شرعی“ ہی کے ساتھ خاص کرتے ہیں۔ بہت کیف، یہ ایک اصطلاح کا فرق ہے اور مقصود واضح ہونے کے بعد، اس میں کوئی اشکال نہیں ہونا چاہیے۔ نیز چون کہ حکم وضعی کی اصطلاح مشہور ہے اس لیے اس مقالے میں ہم اسے استعمال کر رہے ہیں۔

۷۴۔ ابو البیہر البزدوی، أصول البزدوی فی ضمن کشف الأسرار شرح أصول البزدوی (بیروت: دار الکتب العلمیة، ۴: ۱۶۹؛ ابو البرکات عبد اللہ بن احمد النسفی، المنار للنسفی فی ضمن نسبات الأسحار، ۲۴۱۔

ثابت ہوتا ہے اور خطاب ہمیشہ کسی ایسے سے کیا جاسکتا ہے جس میں اسے سمجھنے اور اس پر عمل کرنے کی صلاحیت ہو۔ یہی وجہ ہے کہ وجوب ایک جبری معاملہ ہے کہ سبب کے پائے جانے سے حکم کا وجوب خود بخود پایا جاتا ہے، اس میں بندے کا اختیار ہونا ضروری نہیں۔ لیکن حکم ادا کرنے یا اسے بجالانے کے لیے اختیار کا ہونا ضروری ہے کہ اختیار کے بغیر عبادت و آزمائش کا تصور نہیں کیا جاسکتا۔^(۷۵) مثلاً قرآن نے کہا کہ: ”نماز قائم کرو“ یہ خطاب ہے اور اس میں نماز ادا کرنے کا مطالبہ ہے۔ لیکن فجر، ظہر، عصر وغیرہ کی نمازوں کے اوقات ان کے وجوب کے اسباب ہیں۔ گویا شارع ہمیں یہ کہہ رہے ہیں کہ: ”جب یہ اسباب پائے جائیں، تو نماز پڑھو“۔ یہاں صرف ”نماز پڑھو“ خطاب ہے اور ان نمازوں کے اوقات کا بیان دراصل اسباب کا بیان ہے، اگرچہ وہ اسباب بھی ہمیں شرعی حجتوں ہی سے ملے ہیں۔^(۷۶) اسے دوسری شرعی مثال سے سمجھتے ہیں: زکوٰۃ کے وجوب کا سبب مال نامی^(۷۷) کا مالک ہونا ہے۔ چنانچہ اگر کوئی بالغ مسلمان نصاب کا مالک ہے تو اس پر زکوٰۃ کے وجوب کا سبب پایا گیا۔ لیکن اس پر زکوٰۃ ادا کرنا اس وقت واجب ہے جب مال پر سال گزرے۔ بالفاظ دیگر زکوٰۃ کے وجوب کا سبب سال گزرنے سے پہلے ہی پایا گیا، لیکن وجوب ادا سال گزرنے پر ہے۔ گویا سال گزرنے کے بعد شریعت اسے کہہ رہی ہے کہ ”اب اس مال کی زکوٰۃ ادا کرو“ جب کہ سال گزرنے سے قبل اس کی طرف یہ ”خطاب“ متوجہ نہیں۔ نیز یہاں صرف ”زکوٰۃ ادا کرو“ خطاب ہے جب کہ ”مال نامی“ کا بیان اگرچہ شرعی حجتوں ہی میں ہوا، لیکن وہ ”خطاب“ کے تحت نہیں۔ اسی طرح ایک ہی مال کی زکوٰۃ ہر سال واجب ہو جاتی ہے اگرچہ اسے خرچ نہ کیا جائے۔ اس کی وجہ یہ ہے کہ شریعت نے ایک سال کو مال کے بڑھنے کے لیے کافی سمجھا ہے کہ اس دوران میں عام طور سے تجارت سے مال میں نفع ہو جاتا ہے اور وہ بڑھ جاتا ہے۔ اگر کسی نے تجارت نہ کی ہو، تب بھی امکان و صلاحیت (Potential) کے لحاظ سے یہ بڑھوتری ہی ہے۔^(۷۸) اس کی تیسری مثال بیت اللہ کا حج ہے جس کی فرضیت کا سبب خود ”بیت اللہ“ ہے۔ چون کہ بیت اللہ

۷۵۔ البزدوی، أصول البزدوی فی ضمن کشف الأسرار شرح أصول البزدوی، ۲: ۳۳۹-۳۴۲؛ السرخسی،

أصول السرخسی، ۱: ۱۰۰-۱۰۱۔

۷۶۔ السرخسی، نفس مصدر، ۱: ۱۰۰؛ علامہ سرخسی رحمۃ اللہ علیہ واضح فرماتے ہیں کہ قرآن میں ”نماز قائم کرو“ کہا گیا۔ اس میں لفظ

”الصلاة“ پر جوامع تعریف ہے وہ دراصل اشارہ ہی اسباب کی طرف ہے کہ ”وہ نماز جو اپنے سبب سے واجب ہو“۔

۷۷۔ جس میں بڑھوتری ہوتی ہے۔

۷۸۔ السرخسی، مصدر سابق، ۱: ۱۰۶-۱۰۷۔

ایک ہی ہے اس لیے حج بھی زندگی میں ایک ہی مرتبہ فرض ہوتا ہے^(۷۹) نیز بیت اللہ کے وجود میں بندے کا اختیار نہیں۔ ان مثالوں سے واضح ہوا کہ حکم وضعی کے ساتھ طلب کا وہ تصور منسلک نہیں ہوتا جو ”حکم شرعی“ کے ساتھ منسلک ہے، ایسے احکام وضعیہ کو امام دہلوی اسباب کے تحت رکھتے ہیں نہ کہ خطاب۔

اسباب و خطاب کی تقسیم کی وجہ

یہاں سوال پیدا ہوتا ہے کہ ثبوت وجوب اور وجوب ادا میں اس فرق کی بنیاد کیا ہے؟ اس کی عام طور سے دو وجوہ بیان کی جاتی ہیں:

۱. شریعت کے بعض احکام بعض ایسے افراد کی طرف متوجہ ہوتے ہیں جن میں ”خطاب“ کا محل یا مخاطب بننے کی اہلیت نہیں۔ مثلاً ایک بندہ بے ہوش ہو جائے اور اس کی بے ہوشی ایک دن و رات سے کم ہو، تو اس پر نمازوں کی قضا واجب ہے جب کہ اس سے زیادہ کی صورت میں قضا معاف ہے کیوں کہ اس طرح قضا عائد کرنے میں حرج ہے اور شریعت نے اپنے بندوں سے حرج دور کیا ہے۔ علامہ دہلوی نے ثبوت وجوب کے لیے قدرت و تمیز کے غیر ضروری ہونے کے لیے مجنوں پر نماز کی قضا کے مسئلے سے استدلال فرمایا ہے۔^(۸۰) اسی طرح اگر کوئی بندہ سویا رہ جائے اور نماز کا وقت نکل جائے، تو جاگنے پر اس کی قضا واجب ہے۔ ان سب باتوں سے فقہائے احناف یہ استدلال فرماتے ہیں کہ قضا کا تصور یہ چاہتا ہے کہ کوئی واجب ہو جو چھوٹ گیا ہو اور یہ واجب تبھی ہو سکتا ہے جب مانا جائے کہ وجوب اسباب سے وابستہ ہے نہ کہ خطاب سے کیوں کہ مجنوں اور سوائے ہوئے میں خطاب کا محل بننے کی اہلیت نہیں۔ چنانچہ علامہ دہلوی کے مطابق وہ احکام شریعیہ جن کا وجوب ایسے افراد کی طرف متوجہ ہوتا ہے جو خطاب کا محل نہیں ہو سکتے، ان کی توجیہ کا طریقہ ”ثبوت وجوب“ کو اسباب سے متعلق کر کے اسے ”وجوب ادا“ سے الگ کرنا ہے۔

۲. فقہائے احناف کے ہاں امر تکرار کا تقاضا نہیں کرتا۔^(۸۱) اس پر یہ سوال جنم لیتا ہے کہ نماز، روزے اور

۷۹۔ السرخسی، مصدر سابق، ۱: ۱۰۴-۱۰۵۔

۸۰۔ الدہلوی، تقویم، ۳۱۸۔


۸۱۔ نظام الدین الشاشی، أصول الشاشی (بیروت: دار الکتب العربی، ۱۹۸۲ء)، ۱۲۳۔

زکوٰۃ کے تکرار کی بنیاد کیا ہے؟ اس پر احناف کہتے ہیں کہ یہ تکرار سبب کے تکرار کی وجہ سے ہے نہ کہ امر کے تکرار سے اور اسباب کا یہ بیان ”خطاب“ کے تحت نہیں آتا۔^(۸۲)

اسی وجہ سے فقہائے احناف کا کہنا ہے کہ ”حج شرعیہ“ میں دو امور کا بیان ہے: ”اسباب“ اور ”خطاب“۔ اسباب سے صرف لزوم و وجوب ثابت ہوتا ہے جب کہ ”خطاب“ سے وجوب ادا۔^(۸۳) اس رشتے کو ذیل کے نقشے سے سمجھا جاسکتا ہے۔

اس گفت گو سے واضح ہے کہ اسباب کو ”خطاب“ سے الگ کرنے کی بنیادی وجہ ثبوت و وجوب اور وجوب ادا میں نظری فرق کرنا ہے اور ان دونوں کو نظری طور پر الگ کرنے کی وجہ یہ ہے کہ شریعت نے بعض احکام کی ادایا قضا ایسے لوگوں پر عائد کی ہے جو ”خطاب“ کا محل نہیں نیز یہ کہ عبادات میں تکرار ہے جب کہ امر (خطاب) تکرار کا تقاضا نہیں کرتا۔ علامہ دبوسی رحمۃ اللہ علیہ نے یہ گفتگو کرتے ہوئے جب ثبوت و وجوب اور وجوب ادا میں فرق کیا، تو باقاعدہ سائل کی زبان سے یہ سوال اٹھایا کہ: ”وجوب کا سبب خطاب ہے، پس اگر وجوب بندے کے اختیار کے بغیر ثابت ہوتا ہے تو وہ عقل کے بغیر نہیں پایا جاسکتا۔“^(۸۴) اس پر علامہ دبوسی فرماتے ہیں کہ: ”یہ درست نہیں، کیوں کہ شرعی حقوق کا وجوب ان اسباب سے ہوتا ہے جنہیں شریعت نے سبب وجوب قرار دیا، امر سے نہیں ہوتا۔“^(۸۵)

شکل ۲ : حج شرعیہ، اسباب اور خطاب



۸۲- الشاشی، نفس مرجع، ۱۲۴ - ۱۳۱۔

۸۳- النسفی، مرجع سابق، ۲۳۸۔

۸۴- الدبوسی، مصدر سابق، ۴۱۸۔

۸۵- الدبوسی، مصدر سابق، ۴۱۸ - ۴۱۹۔

چنانچہ اس پوری بحث کے بعد علامہ دبو سی، سرخسی رحمۃ اللہ علیہ وغیر ہم مختلف عبادات و معاملات کے اسباب اپنی اصولی تصنیفات میں لکھتے ہیں جس میں سے عبادات کی چند مثالیں اوپر دی گئیں۔ اس کے بعد وہ ”معاملات“ کے اسباب کا تذکرہ بھی کرتے ہیں کہ ان کے اسباب وہ امور ہیں کہ جن سے انسانی نسل باقی رہتی ہے اور اس بنا پر شارع نے انسانوں کے لیے احکام مشروع کئے ہیں۔ اس کے بعد، وہ زنا، مالی جرائم وغیرہ کی حکمتوں کا بطور اسباب تذکرہ کرتے ہیں۔ تاہم کیا ان ”اسباب“ کو قیاس کے عمل میں بطور علت بھی استعمال کیا جاسکتا ہے؟ اس حوالے سے علامہ دبو سی کوئی بات نہیں کہتے جب کہ یہی مقاصد شریعت کی بحث ہے۔ یہ بات یاد رہے کہ حنفی نظریے کی رو سے کسی چیز یا وصف کے سبب ہونے سے یہ لازم نہیں آتا کہ وہ علت بن کر اخذ حکم کی بنیاد بھی بن سکے۔

سمرقندی حنفی روایت اور نظریہ اسباب

درج بالا بحث میں ”احناف“ یا ”فقہائے احناف“ کے ذکر سے یہ تاثر ابھرتا ہے گویا یہ نقطہ نظر ”تمام احناف“ کا رہا ہے جب کہ ایسا نہیں۔ احناف میں بعض حضرات اور بالخصوص سمرقندی روایت، جس کی نسبت امام ابو منصور ماتریدی (م ۳۳۳ھ) کی طرف ہے، نے اس نظریے کو تسلیم نہیں کیا۔ ہم ان دونوں بنیادوں کے ضمن میں ان حضرات کا نقطہ نظر واضح کرتے ہیں۔

۱. جہاں تک پہلے نقطے کی بات ہے کہ ایسے لوگوں پر احکام کا وجوب ہے جو خطاب کے اہل نہیں، اس کی تفصیلی وضاحت بدائع الصنائع کے مصنف علامہ کاسانی (م ۵۸۷ھ) کے ہاں ملتی ہے۔ علامہ کاسانی رحمۃ اللہ علیہ پہلے اوپر دی گئی تفصیل واضح کر کے فرماتے ہیں کہ احناف کے محقق سمرقندی مشائخ کے مطابق وجوب اور وجوب ادا میں کوئی فرق نہیں۔ اگر ثبوت وجوب ہے تو وجوب ادا ہے اور وجوب ادا ہے تو ثبوت وجوب بھی، وجوب ادا کے بغیر ثبوت وجوب کا کوئی مطلب نہیں۔ چنانچہ جس میں خطاب کی صلاحیت نہیں، اس میں وجوب کی صلاحیت ہے نہ وجوب ادا کی۔ اس کے بعد علامہ کاسانی واضح فرماتے ہیں کہ جن لوگوں نے ثبوت وجوب کو وجوب ادا سے جدا کیا، اس کی بنیاد ایسے لوگوں پر ”قضا“ ہے جو خطاب کے اہل نہیں اور قضا تبھی واجب ہو سکتی ہے جب اس سے قبل ادا واجب ہو۔ پس انہوں نے مجنوں، سوئے ہوئے اور بے ہوش پر ”وجوب“ ثبوت قبول کیا۔ یعنی ثبوت وجوب اور وجوب ادا میں تفریق کی مجبوری

یہ تھی کہ قضا کے لیے پہلے وجوب ماننا ضروری ہے۔ لیکن سمرقندی مشائخ اس لزوم کو نہیں مانتے۔ ان کے مطابق قضا عائد ہونے کے لیے بس یہ کافی ہے کہ ایک عبادت کے لیے عمومی طور سے جو وقت مقرر ہے اس میں ادا نہ ہو۔^(۸۶) اسی طرح صدر الاسلام ابو الیسر بزدوی (م ۳۹۳ھ)^(۸۷) نے بھی صاف الفاظ میں اس کی تردید کی ہے۔ ان کا کہنا ہے کہ اسباب کو خطاب سے الگ کرنے کی کوئی بنیاد نہیں اور وہ اسے شدت سے مسترد کرتے ہیں۔^(۸۸) ابو الیسر بزدوی کی طرح علامہ کاسانی کے سسر اور استاد علامہ سمرقندی (م ۵۴۰ھ) بھی ثبوت وجوب اور وجوب ادا کی تفریق کے نظریے کو قبول نہیں کرتے بلکہ انہیں یکجا کرتے ہیں۔^(۸۹)

۲. جہاں تک عبادت کے تکرار کا معاملہ ہے تو اس حوالے سے صدر الاسلام ابو الیسر فرماتے ہیں کہ امر تکرار کا تقاضا نہیں کرتا یہ بات درست ہے۔ لیکن جب اس کے ساتھ کوئی قرینہ یا اضافی دلیل آجائے تو اس سے تکرار حاصل ہو جاتا ہے۔^(۹۰) وہ نماز کی مثال دیتے ہوئے کہتے ہیں کہ نماز دراصل رب کی عبودیت کا اظہار ہے اور یہ بار بار عمل کرنے سے حاصل ہوتا ہے۔ اسی طرح شریعت نے زکوٰۃ کو اس لیے واجب کیا کہ اس سے مال ہلاکت سے بچے، روزے کا حکم دیا کہ اس میں انسانی جسم کو مشقت کا عادی

۸۶- ابو بکر اکاسانی، بدائع الصنائع في ترتيب الشرائع (بیروت: دار الکتب العلمیة، ۱۹۸۶ء)، ۲: ۸۸۔

۸۷- نیازی صاحب نے احناف کے ہاں نظریہ حج شریعی کی انفرادیت واضح کرتے ہوئے، ابو الیسر بزدوی کی کتاب کو باقاعدہ حوالہ دیا ہے کہ اس کا عنوان ہی "معرفة الحجج الشرعية" - لیکن دلچسپ بات یہ ہے کہ جس بحث کے اثبات کے لیے علامہ دبوسی نے اس حج شریعی کی اٹھان اٹھائی اور نیازی صاحب نے اتنی تفصیل سے کلام کیا، علامہ بزدوی اسے مانتے ہی نہیں۔

Imran Ahsan Nyazee, *The Original Meaning of Hanafi Usul al-Fiqh* (Islamabad: Advanced Legal Studies Institute, 2019), 35.

۸۸- البزدوی، معرفة الحجج الشرعية، ۸۳ - ۸۵۔

۸۹- السمرقندی، میزان الأصول، ۴۴۔

۹۰- یہ ایسا ہی ہے کہ امر وجوب کے لیے ہے۔ لیکن بعض اوقات کوئی قرینہ مل جاتا ہے جس سے امر سے وجوب حاصل نہیں ہوتا۔ الشاشی، أصول الشاشی، ۱۲۰۔ نیز اس سے ثابت ہوا کہ علامہ بزدوی کے ہاں امر سے تکرار ثابت نہیں ہوتا لیکن اس میں تکرار کا احتمال ہوتا ہے۔ اور یہی وجہ ہے کہ علامہ دبوسی کی پیروی میں جو روایت وجود میں آئی وہ اس بات کا بھی انکار کرتی ہے کہ امر میں تکرار کا احتمال ہو۔ السرخسی، أصول السرخسی، ۱: ۲۰۔

بنانا ہے، جہاد کا حکم دیا کہ کفار کے غلط عزائم سے مسلمان محفوظ رہ سکیں اور ان تک اسلامی دعوت پہنچے۔ ان سب مقاصد کے لیے تکرار ضروری ہے۔ البتہ حج چوں کہ انتہائی مشقت آمیز عبادت ہے، اس لیے اسے ایک مرتبہ واجب کیا گیا۔^(۹۱)

اس گفت گو سے واضح ہے کہ خطاب کو اسباب سے جدا کرنا دراصل وجوب کو وجوب ادا سے الگ کرنے کی وجہ سے ہے اور اس کی وجہ پر تفصیل سے روشنی ڈالی گئی۔ چوں کہ احناف کے سمرقندی مشائخ جمہور اصولیین کی طرح اس تفریق کو نہیں مانتے، اس لیے ان کے ہاں خطاب کو اس سے جدا کرنے کی نیاز ہی نہیں اور علامہ ابو الیسر بزدوی اس کی تصریح بھی فرماتے ہیں۔ یہاں کسی رائے کو دوسری رائے پر ترجیح دینا مقصود نہیں بلکہ مقصود یہ دکھانا ہے کہ خطاب سے اسباب کو جدا کرنا اور وجوب کو سبب وجود سے الگ کرنے کی بنیاد کیا ہے اور جن لوگوں نے ان نظریات کی بنیاد رکھی ان کے پیش نظر کیا مسائل و سوالات تھے جنہیں حل کرنے کے لیے انہوں نے یہ اصطلاحات وضع کیں۔

عمران احسن نیازی صاحب نے علامہ دبوسی کی اس بحث سے مندرجہ ذیل نتائج اخذ کیے:

- احناف کے ہاں لفظ خطاب کو ”ایک انتہائی فنی معنی“ میں مراد لیا گیا ہے۔^(۹۲)
- معاملات کے اسباب کی بحث نقل کرنے کے بعد، جیسا کہ اوپر دی گئی، نیازی صاحب یہ نتیجہ اخذ کرتے ہیں کہ یہی مقاصد شریعت کی بحث ہے۔ نیز وہ علامہ سرخسی کا وہی اقتباس نقل کرتے ہیں جو ہم نے اوپر ”حدود اور مقاصد“ کے تحت نقل کیا۔^(۹۳)
- تاہم نیازی صاحب نے اس بات کی طرف سرسری اشارہ کیا ہے کہ خطاب کو سبب سے جدا کرنے کی سب سے بنیادی وجہ عبادت کے تکرار کے مسئلے کو حل کرنا تھا۔^(۹۴) نیز وہ یہ بات بھی تسلیم کرتے ہیں کہ اسباب خطاب کے تحت آسکتے ہیں لیکن اس کے باوجود احناف ایسا نہیں کرتے اور اس کی تفصیل اوپر گزری۔^(۹۵)

92. Nyazee, *The Original Meaning*, 44.
 93. Ibid., 45-52.
 94. Ibid., 43.
 95. Ibid., 45.

• نیازی صاحب فرماتے ہیں کہ علامہ دبوسی کے ہاں موجود پختگی سے اندازہ ہوتا ہے کہ یہ گفتگو ان سے بہت پہلے جاری و ساری تھی۔^(۹۶)

• نیازی صاحب خاص طور سے علامہ دبوسی کا خطاب سے متعلق نظریہ واضح کرتے ہوئے تنبیہ کرتے ہیں کہ جب وہ اس نظریے کے بیان میں ”فقہائے احناف“ کہتے ہیں، تو ان کی مراد ”پانچویں صدی کے اخیر“ تک کے فقہاء ہیں۔^(۹۷) دراصل یہ بات ان کے اس نظریے سے ہم آہنگ ہے جس کے مطابق حنفی اصولی منہج پانچویں صدی تک ٹھیک رہا لیکن بعد میں دیگر اصولی مذاہب، بالخصوص شافعی، کے اثرات کی وجہ سے پوری طرح درست نہیں رہا۔ تاہم نیازی صاحب اس بارے میں کوئی رہنمائی فراہم نہیں کرتے کہ امام دبوسی سے قبل احناف کی روایت میں وجوب اور وجوب ادا کو الگ کرنے کا نظریہ کہاں ملتا ہے جب کہ امام جصاص کی تفصیلی کتاب بھی موجود ہے۔

چنانچہ ملاحظہ کیا جاسکتا ہے کہ شریعت کی حکمتوں کی گفتگو جو بہت پہلے سے چلے آرہی تھی، علامہ دبوسی نے درج بالا نظریے کی وضاحت کے لیے اسے برتا ہے، اس کے سوا یہ کچھ نہیں۔ خود امام دبوسی نے ان ”حکمتی اسباب“ کو اپنے کتاب میں علت کی بحث کے تحت کہیں ذکر نہیں کیا جو کہ اس کا اصل مقام تھا بلکہ آپ باقاعدہ اس کی تردید کرتے ہیں جیسا کہ اوپر حوالہ گزرا، اور نہ آپ مقاصد کی بنیاد پر قواعد کی تشکیل اور قیاس کرنے کے کسی منہج کی راہنمائی کرتے ہیں۔ دلچسپ بات یہ ہے کہ علامہ ابو الیسر بزدوی جب علامہ دبوسی کے اس نظریے کو مسترد کرتے ہیں اور عبادات کے تکرار پر بحث کرتے ہیں، تو بعینہ اسی بحث سے متبادل نظریہ پیش کرتے ہیں۔ اس سے واضح ہوا کہ یہ ساری بحث دراصل دو مسائل کی وجہ سے پیدا ہوئی تھی:

۱- جب امر تکرار کا تقاضا نہیں کرتا، تو عبادات کا تکرار کس بنیاد پر ہے۔

۲- مجنوں وغیرہ پر ایسے معاملات کی قضاعائد کی گئی ہے جو اس وقت میں عمومی طور پر ثابت ہوئی تھے جب ان میں خطاب کی صلاحیت نہیں تھی۔

اس مسئلے کو حل کرنے کے لیے ایک نقطہ علامہ دبوسی کا ہے جسے حنفی روایت میں زیادہ شہرت ملی لیکن دیگر اصولی حضرات کا نظریہ اس سے مختلف تھا جنہوں نے اسباب کو خطاب کے تحت اور وجوب کو وجوب ادا کے ساتھ نتھی کر کے اس مسئلے کو حل کیا۔ دونوں ہی نے اس عمل میں شریعت کی حکمتوں کو استعمال کیا اور اس ساری

96. Ibid., 52.

97. Ibid., 44.

بات کا ”مقاصد شریعت بطور مسلک علت“ کے اس نظریے سے کوئی رشتہ نہیں جس پر امام غزالی نے شفاء الغلیل میں کلام کیا اور مقاصد شریعت کا ایسا نظام کھڑا کیا جس کی بنیاد پر مقاصد سے نئے مسائل کا حل اخذ کیا جائے۔ نیز نیازی صاحب نے اس پوری بحث کو علامہ سرخسی کے درج بالا جس اقتباس سے جوڑا ہے اس سے واضح ہے کہ ”اسباب“ کی بحث دراصل کوئی ایسی مستقل دلیل نہیں جس کی بنیاد پر مقاصد کی نظریے کا سہرا علامہ دبوسی کو پہنایا جاسکے بلکہ یہ پچھلے دو اقتباسات ہی میں پنہا دلیل تھی۔ پرچوں کہ اسباب کی بحث کے تحت بھی اس کا تذکرہ آتا ہے، اس لیے یہ تاثر ابھرتا ہے کہ یہ کوئی نئی بات ہے جب کہ اس میں مقاصد شریعت کے حوالے سے کچھ بھی نیا نہیں اور خطاب کی بحث، نیز وجوب اور وجوب ادا سے متعلق گفتگو، کا اس سے کوئی براہ راست تعلق نہیں۔

نیز دیکھا جاسکتا ہے کہ صدر الاسلام ابو الیسر بزدوی بھی، جن کی سنہ وفات ۴۹۳ھ ہے اور دو واسطوں سے امام ماتریدی (م ۳۳۳ھ) تک ان کا علمی نسب جڑتا ہے،^(۹۸) پانچویں صدی کے حنفی اصولی اور ان لوگوں میں سے ہیں جن کی بابت ان کے زمانے کے لحاظ سے کہا گیا: ”اوراء النہر میں حنفیت کی سربراہی انہیں حاصل تھی“، وہ واضح طور سے علامہ دبوسی کے نظریے کی تردید کر رہے ہیں جس سے یہ بات واضح ہوتی ہے کہ احناف میں اس حوالے سے ابتدا ہی سے دو رجحانات چلتے آئے ہیں۔ یاد رہے کہ علامہ دبوسی کے سوا اس دوسرے رجحان کی تفصیلات علامہ باقلانی (م ۴۰۳ھ) کے ہاں بالکل صراحت سے موجود ہیں^(۹۹) اور قاضی باقلانی کے اصولی کام سے سہو نظر کے باعث ہی نیازی صاحب سے یہ نتیجہ اخذ کرنے کی چوک ہوئی گویا علامہ دبوسی موجودہ اصول فقہ کے حقیقی بانی ہیں یہاں تک کہ انہوں نے متکلمین کے منہج کو بھی علامہ دبوسی کے تحت رکھ دیا ہے^(۱۰۰) اور آپ قاضی باقلانی کا سرے سے تذکرہ ہی نہیں کرتے۔^(۱۰۱)

امام غزالی اور اسباب کا مفہوم

یہاں مناسب محسوس ہوتا ہے کہ امام غزالی نے شفاء الغلیل میں جس طرح ”سبب“ کے تصور پر بحث کی

۹۸- عبدالحی اللکنوی، الفوائد البہیة فی تراجم الحنفیة (بیروت: شركة دار الأرقم بن أبي الأرقم، ۱۹۹۸ء)، ۱۸۸۔

۹۹- ابو بکر ابن طیب الباقلانی، التقریب و الإرشاد (بیروت: مؤسسة الرسالة، س.ن)، ۲۳۶-۲۵۷۔

100. Defending the Frontiers (126).

۱۰۱- نیازی صاحب نے اصول فقہ کی کتب کی جو فہرست مرتب فرمائی ہے، اس فہرست میں بھی قاضی باقلانی کی کتاب کا ”التقریب و الارشاد“ تذکرہ نہیں۔

ہے اسے اختصار کے ساتھ پیش کر دیا جائے تاکہ سبب کی بحث کی تصویر خود امام غزالی کی طرف سے بھی آجائے جنہیں نیازی صاحب مقاصد کی بحث میں بہت اہمیت دیتے ہیں بلکہ اپنے ابتدائی دور میں وہ انہیں اور ان کے استاد امام جوینی کو اس کا بانی بھی گردانتے رہے ہیں۔ چوں کہ عام طور سے علت، سبب اور شرط میں فرق کیا جاتا ہے، اس لیے امام غزالی مقاصد شریعت کی بحث مکمل کر چکنے کے بعد ذیلی بحثوں میں سے ایک بحث میں یہ واضح فرماتے ہیں کہ سبب علت و شرط سے کوئی جوہری فرق نہیں پڑتا بلکہ حکم کے ثبوت میں ان سبب ہی کا کچھ نہ کچھ عمل دخل ہوتا ہے۔ اس کے بعد سبب کے لغوی معنی (راستہ یا ذریعہ) واضح کر کے فقہاء کے ہاں اس کے استعمالات پر روشنی ڈالتے ہوئے بتاتے ہیں کہ ان کے ہاں یہ چار معانی میں آتا ہے:

(۱) بالواسطہ کے معنی میں، اور اس معنی میں سبب شرط ہوتا ہے۔ جیسے کسی نے گڑھا کھودا اور دوسرے نے کسی بندے کو اس میں دھکا دیا۔ یہاں گڑھا کھودنا سبب (شرط)^(۱۰۲) ہے اور دھکا دینا اصل علت اور ضمان دھکا دینے والے پر ہو گا کہ یہ علت ہے۔ پس اس مفہوم میں براہ راست کو علت اور بالواسطہ ذریعے کو سبب کہہ دیا جاتا ہے۔

(۲) سبب بعض اوقات علت کی علت کے معنی میں بھی ہوتا ہے جیسے کہا جاتا کہ فلاں بندے کے تیر چلانے سے فلاں فوت ہو گیا، جب کہ موت تیر چلنے سے نہیں بلکہ تیر لگنے سے واقع ہوتی ہے۔ تاہم تیر لگنے کی وجہ یا سبب تیر کا چلنا تھا اور اس اعتبار سے یہ اصل علت کی علت ہوئی۔ اس دوسری اور پہلی صورت میں فرق یہ ہے کہ یہاں علت (تیر لگنا) سبب (تیر چلانے) کے تحت اور اس کے ذریعے وجود میں آیا ہے، اس کے لیے کسی الگ فعل کی ضرورت نہیں۔ اس لحاظ سے سبب کو ”براہ راست“ کے مفہوم میں مراد لیتے ہوئے حکم تیر چلانے والے پر عائد کیا جاتا ہے۔ اس کے برعکس پہلی صورت میں گڑھا کھودنا (سبب) خود بخود دھکا دینے (علت) کے ہم معنی نہیں۔

(۳) فقہاء بسا اوقات ایسے وصف کو بھی سبب کہتے ہیں جو کسی وصف کے نہ پائے جانے کی وجہ سے علت نہ بن سکا ہو، جیسے فقہا کا نصاب کے مالک ہونے کو زکوٰۃ کے لیے سبب کہنا، کہ نصاب اگرچہ وجوب زکوٰۃ کا سبب ہے تاہم اس سے حکم تب ثابت ہوتا ہے جب اس مال پر سال گزرتا ہے۔ یہاں براہ راست و بالواسطہ کا

۱۰۲۔ اس مفہوم کے لیے لحاظ سے ”شرط“ اس شے کو کہتے ہیں جس کی عدم موجودگی سے عدم نتیجہ لازم آئے اگرچہ اس کے وجود سے وجود نتیجہ لازم نہ آئے، جب کہ علت میں یہ دونوں پہلو (وجود سے وجود اور عدم سے عدم) جمع ہو جاتے ہیں۔

وہ مفہوم نہیں پایا جاتا جو اول الذکر دو میں موجود تھا۔

(۴) بعض اوقات علت کو بھی سبب کہا جاتا ہے جیسے بیع کو ملک کے لیے سبب کہنا۔^(۱۰۳)

اس کے بعد امام غزالی ان تصورات پر پیدا ہونے والے مختلف سوالات کے جوابات دیتے ہیں۔ چنانچہ اس گفت گو سے واضح ہے کہ امام غزالی کے ہاں اس بحث کا مقصد شریعت سے رشتہ تو درکنار، شریعت کی حکمت (جو مقاصد شریعت کا ایک ذیلی شعبہ ہے) سے بھی اس کا واسطہ بہت مشکل سے جڑتا ہے، بلکہ یہ فنی نوعیت کی بحث ہے کہ حکم کی اضافت کس کی طرف کی جاتی ہے اور اسی پر امام غزالی سبب کی گفتگو ختم کر دیتے ہیں۔ چنانچہ دیکھا جاسکتا ہے کہ خود امام صاحب نے اسباب کے تصور پر بحث کرتے ہوئے اسے اس تناظر میں نہیں دیکھا جو مفہوم نیازی صاحب اس میں شامل کرنا چاہتے ہیں۔ بنیادی بات یہ ہے کہ جب مشائخ احناف کے ہاں یہ وضاحت ہی میسر نہیں کہ آیا وہ جنس و صف کی تاثیر کے قائل تھے یا نہیں، اس کے بغیر ان کے ہاں سے مقاصد شریعت کا نظریہ کیسے اخذ کر لیا جائے؟

نیازی صاحب کی تلفیق

اخیر میں اس امر کی طرف اشارہ بھی مفید ہے کہ محترم نیازی صاحب نے مقاصد شریعت کی بحث کو جس ڈھنگ سے مشائخ احناف کے نظام میں بٹھانے کی کوشش کی ہے وہ ایک گونا گونا تلفیق کی صورت بنتی ہے۔ اولاً، مشائخ احناف کے ہاں اس مقاصد کی نظر سے کا ذکر نہیں ملتا جسے وہ ان مشائخ کے نظام میں بٹھانا چاہتے ہیں۔ دوم، جیسا کہ درج بالا تفصیلات سے واضح ہے کہ مشائخ احناف کے نظریہ قیاس کی رو سے زیادہ سے زیادہ وہی تصور مصلحت (جنس و صف) معتبر ہو سکتا ہے جو کسی وصف موثر سے ماخوذ ہو کیوں کہ ان کے ہاں تاثیر بذریعہ نص و اجماع شرط ہے، صرف ”موافقت احکام“ سے ماخوذ مصلحت ان کے ہاں معتبر نہیں ہو سکتی۔ اس کے برعکس امام غزالی کے نزدیک تاثیر بذریعہ نص و اجماع کوئی شرط نہیں اور اسی لئے آپ کے مطابق مصلحت مناسب غریب نیز مرسل ملائم دونوں معتبر ہیں۔ تاہم نیازی صاحب نے مشائخ احناف کے اس بنیادی اصول سے انماز برتتے ہوئے مصلحت مرسلہ کی قبولیت کی صرف ان شرائط کو بیان کرنا کافی سمجھا جو امام غزالی کے نظریہ قیاس سے ہم آہنگ ہیں۔^(۱۰۴)

۴۔ نتائج بحث

نیازی صاحب نے امام شافعی کے تصور قیاس کو امام غزالی کے مسلک مناسبت پر جانچ کر یہ رائے قائم کی کہ امام شافعی کے ہاں قیاس علت موجود نہیں۔ مقالے کی تفصیلات سے دو سوالات پیدا ہوتے ہیں:

(الف) کیا مشائخ احناف کے نظریہ قیاس علت کی رو سے بھی امام شافعی کے ہاں قیاس علت نہیں پایا جاتا؟ ہماری رائے میں اس کا جواب نفی میں ہے کیوں کہ امام شافعی صاحب کے ہاں احناف کے نظریہ تاثیر کے مطابق بے شمار امثلہ موجود ہیں۔ دوسرے لفظوں میں سوال یہ ہے کہ کیا نیازی صاحب احناف کے نظریہ تاثیر کی رو سے اس دعوے کو ثابت کر سکتے ہیں کہ امام شافعی کے ہاں قیاس علت موجود نہیں؟

(ب) کیا مشائخ احناف کے ہاں بھی وہ قیاس علت پایا جاتا ہے جسے امام غزالی مسلک مناسبت و تخریج مناط کی بنا پر قیاس کہتے ہیں؟ اس کا جواب بھی نفی میں ہے۔ دلچسپ بات یہ ہے کہ امام شافعی نے مسالک علت پر براہ راست کوئی بحث نہیں کی اور اس لئے ان سے منقول امثلہ کی روشنی میں ان کے کلام کی ایسی توجیہ کرنا بہت آسان ہے جو تصور مناسبت یا اخالہ کو شامل بحث کرتی ہو، تاہم مشائخ احناف نے مسالک علت پر بحث کرتے ہوئے نہ صرف یہ کہ مسلک مناسبت کا ذکر کیا بلکہ وہ اسے اخالہ قرار دے کر رد کرتے ہیں۔ اس کے باوجود بھی نیازی صاحب متاخرین احناف کی آرا کی بنیاد پر یہ تاثر دیتے ہیں کہ احناف کے ہاں نہ صرف امام غزالی والا قیاس علت پایا جاتا ہے بلکہ احناف مقاصدی فکر کے بانی بھی ہیں، باوجود اس سے کہ مشائخ احناف کی کتب میں متعلقہ ابحاث کے اندر مناسبت و جنس کی سطح پر تاثیر کا کوئی واضح تصور موجود نہیں^(۱۰۵) اور لا محالہ انہیں اخذ کرنے کے لیے ان مشائخ سے منقول جزئیات ہی کو بنیاد بنانا ہوگا، لیکن نیازی صاحب علمائے شوافع کی طرف سے امام شافعی کے ہاں اخالہ کے ثبوت کے لیے اسی طریقے پر عمل پیرا ہونے کے قائل دکھائی نہیں دیتے بلکہ اسے تکلف سمجھتے ہیں۔ پس اگر امام غزالی کے پیمانے پر امام شافعی کی الرسالہ میں قیاس علت موجود نہیں تو کیا امام غزالی کے پیمانے پر مشائخ احناف کی اصول فقہ کی کتب میں یہ تصور قیاس موجود ہے؟

نیازی صاحب نے شریعت کی حکمتوں کے حوالے سے مشائخ احناف کے بعض اقتباسات سے یہ دکھانے کی کوشش کی کہ علامہ دبوسی وغیرہ مقاصد شریعت کے بانی ہیں۔ لیکن یہ تاثر درست نہیں کیوں کہ اگرچہ مقاصد شریعت کے لیے شریعت کی حکمتوں کی بحث ایک بنیاد کی حیثیت رکھتے ہیں لیکن اولاً یہ احناف سے بہت پہلے سے

۱۰۵- اگرچہ صاحب المنار علامہ نسفی (م ۱۰۷ھ) کے ہاں ”جنس“ کا تصور ملتا ہے لیکن وہ بہت بعد کے دور کے ہیں۔

جاری وساری ہے ثانیاً علامہ دبوسی وغیرہ نے اسے اخذ احکام اور قیاس کے تناظر میں بیان ہی نہیں کیا جو مقاصد شریعت کا اصل تناظر ہے۔ اسی طرح نیازی صاحب نے حج، خطاب، وجوب اور وجوب ادا کی بحث سے بھی یہ تاثر دینے کی کوشش کی کہ اسباب کی بحث دراصل مقاصد شریعت کی بنیاد ہے۔ لیکن نہ صرف یہ کہ اس گفتگو سے ایسا کچھ ثابت نہیں ہوتا بلکہ اس بحث کے جس ذیلی نقطے سے وہ استدلال کرتے ہیں وہ شرعی احکام کی حکمتوں ہی کی بحث ہے اور کچھ نہیں۔ اس لحاظ سے علامہ دبوسی کو مقاصد شریعت کا بانی دکھانے کے لیے یہ کوئی مضبوط دلیل نہیں۔ اسی طرح امام سرخسی کے اقتباس کو بھی نیازی صاحب نے تناظر سے کاٹ کر استدلال فرمایا ہے۔ مقالے کی تفصیلات سے معلوم ہوا کہ مشائخ احناف کا نظریہ قیاس مصلحت کے نسبتاً محدود تصور کا ساتھ دینے کی صلاحیت رکھتا ہے۔ بظاہر ایسا محسوس ہوتا ہے کہ مشائخ احناف کے نظریہ قیاس کی اس محدودیت کو بھانپتے ہوئے نیازی صاحب نے شعوری یا غیر شعوری طور پر مقاصد کی بحث کو مشائخ احناف کے نظام میں بٹھانے کے لیے تلفیق سے کام لیا ہے۔



List of Sources in Roman Script

- ❖ Al Bazdawi, Fakhr al-Islam. *Usul al bazdawī*. Madina: Dar al Siraj, second edi. 2016.
- ❖ Al Shashi, Nizam al Deen, *Usul asl Shashi*. Bairut: Dar al-Kutb al-Arabi, 1982.
- ❖ Al Zarkashi, Badr al deen. Al Bahr al Muheet fi usul al fiqh, Dar al kutbi, 1994.
- ❖ Al Sarakhsi, abu bakr, usul al fiqh, Bairut: Dar al Marifah, (year of publication not mentioned)
- ❖ Al- Sarakhsi, Muhammad b. Ahamd b. Abi Sahl. *al-Mabsut*. Beirut: Dar al-Marafah, 1993.
- ❖ Al Amiri, Abu al Hasan, Al I'lam bi manaqib al Islam, Riyad: Dar al ikhālah li athaqfah, 1988.
- ❖ Al jassas al Razi, Al Fusus fi al usul, Kuwait: wizarat al kuwaitiya, 1994.
- ❖ Al Sarakhsi, abu bakr, Al Mabsut, Bairut: Dar al Marifah, 1993
- ❖ Al Kasani, Abu Bakr, Badai' al Sanai', Bairut: Dar al kutb al ilmiyyah, 1986.
- ❖ Al Dabūsī, abu zaid, Taqwim al adillah, Bairut: Dar al Marifah, 2001
- ❖ Al 'Abkari, Risalah al 'abkari fi usul al fiqh, Kuwait: Lataif li al nashr al kutb wo rasail al ilmiyah, 2017.
- ❖ Al Subki, taj al deen, Raf al Hajib 'an mukhtasar ibn al hajib, Bairut: Alam al kutb, 1419 H.
- ❖ Al Bukhari, Abd al Aziz, kash al israr sharah usul al bazdawi, Egypt: Dar al Kitab al islami, (year of publication not mentioned)
- ❖ Al Qaffal al Kabir, Mahasin al shariah, Bairut: Dar al kutb al ilmiyah, 1971.
- ❖ Al Bazdawi, abu al yusr, Marifa al hujaj al shariah, Lebanon: Moassisah al risalah al nashiron, 2000.

- ❖ Al samarqandi, ala al din, Mizan al usul fi nataij al uqul, Qatar: Matab'I al doha al hadithiya, 1984.
- ❖ Al shami ibn 'abidin, masmat al ashar sharah sharh al manar, Karachi: Maktabah al Quran, 1437 H.
- ❖ Nyazee, I. A.. *The Original Meaning of Hanafi Usul al-Fiqh*. Islamabad: Advanced Legal Studies Institute, 2019.
- ❖ Nyazee, I. A. *Defending the Frontiers of Hanafi School*. Islamabad: Advanced Legal Studies Institute, 2021.
- ❖ Nyazee, I. A.,. *The Methodology of Ijtihad: Old and New*, Islamabad: Advanced Legal Studies Institute, 2021.

